



# కార్మిక లేకం

మాసపత్రిక

సంచిక : 4

సంపుటి : 35

ఏప్రిల్ - 2021


రూ. 10/-

## మార్చి 26తేదీ వారాటం 'బండ్' కాదు...





# విశాఖ ఉక్కు బ్యాంకులు, ఎల్.ఐ.సి ప్రైవేటీకరణకు వ్యతిరేకంగా జరిగిన కార్యక్రమాలు



విశాఖ ఉక్కు పరిశ్రమల కార్యకర్తల సమీక్షలో ప్రసంగిస్తున్న సీనియర్ ప్రధాన కార్యదర్శి శాంతివీర్రాజు




విశాఖ ఉక్కు పరిశ్రమల కార్యకర్తల సమీక్షలో ప్రసంగిస్తున్న సీనియర్ ప్రధాన కార్యదర్శి శాంతివీర్రాజు

## బ్యాంకు ఉద్యోగుల సమ్మె



## ఎల్.ఐ.సి ఉద్యోగుల సమ్మె





ఏప్రిల్ - 2021

# కార్తీక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 35  
సంచిక : 4  
విడి ప్రతి వెల : రూ. 10/-  
సం|| చందా : రూ. 100/-

## విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
డాక్టర్ డాక్టర్	6
వినిమయ ధరల సూచిక	7
కవర్ పేజీ కథనం	8, 9
బ్యాంకుల పైవేటికరణ దేశానికి ముప్పు	10, 11
ఎల్.వి.సి దేశవ్యాప్త సమ్మె	12, 13
నిరుద్యోగం	14, 15, 16, 17
మధ్యపేజీ కథనం	18 - 19
హద్దులు లేని స్వార్థి	20 - 21
పట్టాలు తప్పిన పట్టభద్రులు	22 - 23
శ్రామిక మహిళ	24- 27
ఉద్యమ వార్తలు	28-30
సర్వ సంపూర్ణ పైవేటికరణ	31-32
ఈ మాసం కథ	33
పుస్తక సమీక్ష	34

అడ్రస్ :

నందూరి ప్రసాదరావు భవన్,  
24-24-14, రజకవీధి,  
దుర్గాపురం, విజయవాడ-3

సెల్ : 9490098022 - 0866-2442988

ఎడిటర్ : ఎం.వి.గృహార్

వర్కింగ్ ఎడిటర్ : కె.స్వరూపరాణి

ఎడిటోరియల్ బోర్డు :

పి. అజయ్ కుమార్,

కె.ఉమామహేశ్వరరావు,

ఎం.వి.సుధాకర్,

కె.సత్యరంజన్, జి.వి.రంగారెడ్డి

మేనేజర్

మేనేజర్ : యం.బాలకాశి

సంపాదకీయం

## కేరళ ఎన్నికల్లో అపవిత్ర కూటమి



కేరళలో సీపీయం నాయకత్వంలోని వామపక్ష ప్రజాతంత్ర సంఘటన, కాంగ్రెస్ నాయకత్వంలోని ఐక్య ప్రజాతంత్ర సంఘటన, బీజేపీ నాయకత్వంలోని జాతీయ ప్రజాతంత్ర కూటములు అసెంబ్లీ ఎన్నికల బరిలో ఉన్నాయి. వామపక్ష ప్రజాతంత్ర సంఘటన విజయాన్ని అడ్డుకోవడానికి వామపక్ష ప్రజాతంత్ర సంఘటన పై కాంగ్రెస్, బీజేపీ లు గత సంవత్సర కాలం నుండి బంగారం అక్రమ రవాణాతో మొదలు పెట్టి అనేక తప్పుడు ఆరోపణలు చేస్తూ వస్తున్నాయి. ఇప్పుడు మూడో పార్టీ ఎన్నికల రంగంలోకి వీరిద్దరికి తోడు కావడానికి వచ్చింది. కేంద్ర ఏజెన్సీలైన ఎన్ఐఓ, ఎన్ఐఎ, డైరెక్టరేట్, సీబీఐ, కస్టమ్స్, జాతీయ గూఢచారి సంస్థలు ఆ పని నేరవేరుస్తున్నాయి.

సమాఖ్య సూత్రాలను, సంస్థాగత కట్టుబాట్లను ఉల్లంఘిస్తూ ఇంతకు ముందు ఎప్పుడూ లేనంత స్థాయిలో కేంద్ర ఏజెన్సీలు జోక్యం చేసుకుంటున్నాయి. ఏ రాష్ట్ర ఎన్నికల సమయంలో కూడా ఇటువంటిది జరగలేదు. తమ రాజకీయ ప్రత్యర్థులపై కేంద్ర బీజేపీ ప్రభుత్వం తన చేతిలోని సెంట్రల్ ఏజెన్సీలను ప్రయోగిస్తోంది. అమిత్ షా గుజరాత్ హోమ్ మంత్రిగా ఉన్నప్పుడు ఎన్కౌంటర్ స్పెషలిస్టుగా పేరు తెచ్చుకున్నారు. కేంద్ర హోం మంత్రి అయిన తర్వాత ఎన్కౌంటర్ మరో రూపం తీసుకుంది. ఎన్నికలకు ముందు తన రాజకీయ ప్రత్యర్థులపై తన చేతిలోని ఏజెన్సీలను ఉసి గొలపడమే ఆ కొత్త రూపం. మహారాష్ట్రలో శరద్ పవార్, సమాజ్ వాది పార్టీ అధ్యక్షుడు అఖిలేష్ యాదవ్, నేషనల్ కాన్ఫరెన్స్ నాయకులు ఫరూఖ్ అబ్దుల్లా, పీడీపీ నాయకురాలు మెహబూబా ముష్తీ తదితరులను వేధించే ప్రయత్నం చేశారు.

కేరళలో పెద్ద స్థాయిలో వామపక్ష ప్రభుత్వంలోని మంత్రులు మరియు ముఖ్యమంత్రి పై కేంద్ర ఏజెన్సీలు బురద జల్లే ప్రయత్నం చేస్తున్నాయి. రాష్ట్ర బోర్డులు, పథకాలు, మిషన్ల పై కూడా దాడి చేస్తున్నాయి. బంగారం అక్రమ రవాణా కేసులో దోషిగా ఉన్న స్వప్న సురేష్ పై ఒత్తిడి తెచ్చి ఆమె వాగ్మూలంలో ముఖ్యమంత్రి పేరును ఇరికించినట్లుగా స్వయంగా స్వప్న సురేష్ వెల్లడించింది. పై నుండి ఆదేశాలు లేకుండా కేంద్ర ఏజెన్సీలు ఇటువంటి అక్రమాలకు పూనుకోవు. కేరళలో ఉన్న కాంగ్రెస్ పార్టీ దాని నాయకుడు రాహుల్ గాంధీ ఈ విషయంలో బీజేపీతో కలసి వంత పాడుతున్నారు. మంత్రులకు, అధికారులకు ఇందులో పాత్ర ఉన్నట్లు రుజువు చేయలేకపోయామని స్వయంగా కస్టమ్స్ వెల్లడించింది.

ఇటీవల కాలంలో జరిగిన స్థానిక ఎన్నికల్లో వామపక్ష ప్రజాతంత్ర సంఘటనపై వచ్చిన ఆరోపణలకు వ్యతిరేకంగా కేరళ ప్రజలు తీర్పునిచ్చారు. ఎల్డీఎఫ్ కు మంచి విజయాన్ని కట్టబెట్టారు. మరలా ఇప్పుడు అసెంబ్లీ ఎన్నికల్లో కూడా అటువంటి తీర్పు ఇవ్వనున్నారు. వామపక్ష ప్రజాతంత్ర ప్రభుత్వ మంత్రివర్గం, కేంద్ర ఏజెన్సీల అక్రమాలను అంత తేలిగ్గా వదిలిపెట్టలేదు. ఎన్నికల సందర్భంగా వాటి అక్రమ ఆరోపణలపై న్యాయ విచారణకు ఆదేశించాలని నిర్ణయించింది. ఎన్నికల కోడ్ ఉంది కాబట్టి న్యాయవిచారణకు కావల్సిన అనుమతి కోసం ఎన్నికల కమిషన్ ను కోరింది. అనుమతి రాగానే కేంద్ర ఏజెన్సీలు అక్రమాలకు పాల్పడుతున్నట్లు న్యాయ విచారణలో తేలుస్తుంది.







# పో! పో అమ్మకుంటూ పో...!

పో! పో  
అమ్మకుంటూ పో  
కనబడినదాన్నల్లా  
కొనబడే దాన్నల్లా  
అమ్మకుంటూ పో పో!

సముద్రాల్ని పర్వతాల్ని  
నదుల్ని సారవంతమైన  
అకుపచ్ఛని నేలల్ని  
సకల జీవరాశి విలసిల్లే అడవుల్ని దేశాన్ని  
దేశం నిండా నివసిస్తున్న కలల్ని  
పో అమ్మకుంటూ పో !

ఈ దేశ సంపద  
నీ తాత జాగీరే అనుకుంటున్నావు  
ఈ దేశ ప్రజల రక్తం, చెమట, కన్నీళ్లు  
నీ సొంత ఆస్తిగానే పరిగణిస్తున్నావు  
పో అమ్మకుంటూ పో !

అమ్మగలిగే దమ్ము  
దైర్ఘ్యాన్ని బిందెవరో  
నీకు స్పష్టంగానే తెలుసు  
దేశాన్ని అమ్మకపు సరుకు చేసిన  
నీ అధిజాత్యం సంగతి  
ప్రపంచానికి తెలుసు  
పో అమ్మకుంటూ పో !

ఈ దేశ యువతరం  
ఉక్కు సంకల్పాన్ని  
స్వజనశారుల ఛైతన్యశీలతని  
కర్షకులూ కార్మికుల అకుపచ్ఛని కలల్ని  
చివరికి నిను కన్న అమ్మనీ  
నువు పుట్టిన నేలనీ  
నువు తాగే నీనీనీ  
నువు పీల్చే గాలినీ  
అమ్మకానికి పెట్టు  
పో అమ్మకుంటూ పో !

తమ చేతుల్లోని ఆయుధాన్ని  
నీ చేతుల్లో పెట్టిన రోజే  
ఈ దేశం అమ్మకపు సరుకైందన్న సంగతి  
ప్రజలు అలస్యంగా తెలుసుకున్నారు

అయినా మిరిపిపోయిందేమీ లేదు  
సముద్రాలు ఉప్పొంగుతాయి  
నదులు పోటెత్తుతాయి  
పర్వతాలు లేచి నిలబడతాయి  
అడవులు గర్జిస్తాయి  
ప్రజలు గొంతెత్తుతారు  
అమ్మకందార్లను  
కరిమికోట్లే రోజొకటొస్తుంది  
కొనుగోలుదార్ల పని పట్టే  
యుద్ధానికి తెర లేస్తుంది

ఈ దేశమేమీ ఒకరి  
తాత సొమ్ము కాదు  
ఉక్కును కరిగించగలిగే  
సత్తా కలిగున్న ప్రజకు  
బద్దెట్లకోసా రొచ్చిపోయే  
తుక్కొక లెక్కా ?

కరిగిస్తారు  
కోల్పోతున్న జాతి సంపదలను  
కాపాడుకునేందుకు  
ఉక్కు కోలుములై రాజాకుంటారు  
ఉక్కు కత్తులను పదును పెడతారు

పో అమ్మకుంటూ పో  
అమ్మకందార్లను మట్టి కరిపించే  
ఉక్కు సంకల్పమొకటి  
ఈ దేశ చిత్తపటం మీద  
ఎర్ర సిరాతో తప్పక  
అందర్నైన చేయబడుతుంది

- చిత్తలూరి





**డాక్టర్... డాక్టర్...**

**ఆరోగ్యం**

**సగ్గుబియ్యం ఉపయోగాలు తెలిస్తే  
రోజూ వదలకుండా అదే తింటారు**

సగ్గు బియ్యం మనకు తెలియని కొత్త పదార్థం ఏమీ కాదు. వడియాలు, కిచిడి ఇలా బోలెడు వంటలు మనం చేస్తూనే ఉంటాం. అలాగే అధిక వేడి ఒంటిని పట్టి పీడిస్తున్నప్పుడు సగ్గుబియ్యం జావగా కాచి ఇవ్వడం పెద్దలు ఎప్పటి నుండో చేస్తూ ఉన్నారు. అయితే సగ్గుబియ్యం వల్ల ఎలాంటి ఆరోగ్య ప్రయోజనాలు చేకూరుతాయి మీకు తెలుసా? బరువు పెరగడానికి, రక్తపోటును నియంత్రించడానికి మరియు రక్త ప్రసరణను మెరుగుపర్చడంలో ఇలా బోలెడు ప్రయోజనాలు సగ్గుబియ్యం వల్ల కలుగుతాయి.

**బరువు పెరగటంలో సహాయపడుతుంది :**  
పోషకాహార లోపంతో బాధపడుతూ దీర్ఘకాలిక అనారోగ్యంతో బాధపడుతూ ఉంటే మరియు బలహీనత వల్ల శరీరం బక్కపలుచగా మారిపోయి ఉంటే అలాంటి వారికి సగ్గుబియ్యం ఎంతగానో దోహదం చేస్తుంది. సగ్గుబియ్యం జావగా, కిచిడిగా, పాయసంగా ఇలా బోలెడు రకాలుగా వండి తినడం వల్ల శరీరానికి మంచి పోషకాలు అందుతాయి. తద్వారా బరువు పెరిగే అవకాశం ఉంటుంది.

**రక్తపోటును తగ్గిస్తుంది:** సగ్గుబియ్యంలో తక్కువ పొటాషియం ఉంటుంది, ఇది రక్తపోటు సమస్యలను వరిష్కరించడంలో సహాయపడుతుంది. పొటాషియం వాసోడైలేటర్ గా పనిచేస్తుంది, అంటే ఇది రక్తనాళాల్లో ఉద్రిక్తమైన తగ్గించి వాటిని సమర్థవంతంగా తెచుకునేలా చేస్తుంది. తద్వారా రక్తప్రసరణ సాఫీగా జరిగి రక్తపోటును తగ్గిస్తుంది. మరియు హృదయనాళ వ్యవస్థ ఒత్తిడిని కూడా తగ్గిస్తుంది.

**జీర్ణక్రియను మెరుగుపరుస్తుంది :** కడుపులో మంట, తిన్న ఆహారం సరిగా జీర్ణం కాకపోవడం వంటి సమస్యలకు సగ్గుబియ్యం మంచి ఉత్తమ ఆహారం. ఇందులో తక్కువ మొత్తంలో ఫైబర్ కలిగి ఉన్నందున జీర్ణక్రియను సాధారణం కంటే మరింత వేగవంతం

చేస్తుంది.

**శక్తిని పెంచుతుంది :** సహజంగానే మనం తినే ఆహారంలో కేలరీలు శరీరానికి శక్తినిస్తాయి. అయితే శరీరానికి నష్టం కలిగించేంత మోతాదులో ఇందులో కేలరీలు ఉండవు. అలాగే సులభంగా జీర్ణమయ్యే ఫైబర్ వల్ల కూడా ఇందులో కేలరీలన్నీ ఆరోగ్యవంతంగా ఉంటాయి. ఇవి శరీర దృఢత్వానికి దోహదం చేస్తాయి.


**ఎముక సాంద్రతను పెంచుతుంది :** సగ్గుబియ్యంలో రాగి, ఇనుము మరియు కాల్షియం తక్కువ మొత్తంలో ఉంటాయి. ఇవి ఎక్కువ కణజాలాన్నీ సృష్టించడంలో సహాయపడతాయి. అలాగే ఎముక బలాన్ని పెంచుతాయి. ముఖ్యంగా బోలు ఎముకల వ్యాధి, ఎముకల పెళుసు కావడం వంటి సమస్యలు రాకుండా నిరోధిస్తుంది. అలాగే శరీరాన్ని ఇబ్బంది పెట్టే అతి మంటను తగ్గించగలదు.

**కండరాల పెరుగుదలకు దోహదం చేస్తుంది :** వీటిలోని కార్బోహైడ్రేట్స్ అధిక శక్తిని అందించడమేకాక, కండరాల పునరుద్ధరణ వేగాన్ని పెంచడంలో సహాయపడే సమ్మేళనాలను కూడా కలిగి ఉంటుంది. ముఖ్యంగా సగ్గుబియ్యం వినయోగం వల్ల కండరాలు ఎక్కువసేపు పనిచేయడానికి సహాయపడుతూ మన శరీర సామర్థ్యాన్ని పెంచుతుంది. దెబ్బతిన్న కండరాలను మరమ్మత్తు చేసి ఆరోగ్యవంతంగా ఉంచుతుంది.

**నరాల పనితీరును మెరుగుపరుస్తుంది :** శరీరంలో ఎలక్ట్రోలైట్ సమతుల్యతను క్రమబద్ధీకరించడం ద్వారా నాడీ వ్యవస్థ పనితీరును మెరుగుపర్చడంలో

సగ్గుబియ్యం ప్రముఖపాత్ర పోషిస్తుంది. మన నాడీ వ్యవస్థకు కండరాలతో సహా మెదడు నుండి శరీరంలోని ప్రతి ఇతర భాగాలకు సందేశాలను సమర్థవంతంగా కమ్యూనికేట్ చేయడానికి ఎలక్ట్రోలైట్లు దోహదపడతాయి.

**చివరగా :** సగ్గుబియ్యం తీసుకోవడం వల్ల పై ఆరోగ్య ప్రయోజనాలు మాత్రమే కాకుండా ఎర్ర రక్తకణాల సంఖ్యను మెరుగుపర్చడం, శరీరంలోని లోపలి భాగాలకు రక్త ప్రసరణ సమర్థవంతంగా ఉండేలా చేయడం వంటి ఇతర ఆరోగ్య ప్రయోజనాలు కూడా చేకూరుస్తుంది.





## వినిమయ ధరల సూచిక (బేస్ 2001=100) 2020

సెంటర్ సిరీస్	నవంబర్	డిసెంబర్	జనవరి	ఫిబ్రవరి
ఆల్ ఇండియా	119.9	118.8	118.2	119.0
గుంటూరు	121.3	120.8	119.5	120.0
నెల్లూరు	116.0	116	115.6	116.9
విశాఖపట్నం	129.8	129.9	129.1	131.2
హైదరాబాద్	119.7	119.2	117.8	118.3
రాష్ట్ర సిరీస్	ఆగస్టు	సెప్టెంబర్	అక్టోబర్	నవంబర్
విజయనగరం	347	351	356	358
రాజమండ్రి/కాకినాడ	356	362	368	373
జగ్గయ్యపేట	373	378	382	382
తిరుపతి	332	340	345	348
ఏ.పి	332	339	345	346

రింకింగ్ ఫ్యాక్టర్	1971=100	1960=100	1982=100	2016=100
ఆల్ ఇండియా	-	4.93	4.63	2.88
హైదరాబాద్	-	5.23	4.79	2.44
గుంటూరు	-	5.60	4.57	2.61
విశాఖపట్నం	2.48	1.87	4.64	2.44
నెల్లూరు	-	-	-	-
విజయవాడ	-	-	4.28	-
విజయనగరం	-	-	3.93	-
కాకినాడ	2.55	1.81	4.26	-
జగ్గయ్యపేట	-	-	4.28	-
తిరుపతి	-	-	4.57	-

### పాఠకులకు విజ్ఞప్తి

‘కార్మికలోకం’పై మీ స్పందనను ఆహ్వానిస్తున్నాం. పత్రికలోని వ్యాసాలు, వార్తలు, వ్యాఖ్యలపై మీ అభిప్రాయాలు నిర్మోహమాటంగా రాసి పత్రిక అభివృద్ధికి సహకరించాలని విజ్ఞప్తి చేస్తున్నాం. లేఖలతో పాటు తాజా పోస్టాఫీస్ స్టాంప్ ఫోటో కూడా పంపగలరు.

అడ్రస్ : నండ్లూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ-520003.

ఫోన్ : 9490098022

e-mail : karmikalokam@gmail.com,

సర్వశ్రేష్ఠ వివరాలకు సంప్రదించాల్సిన ఫోన్ నెంబర్:

**9490098022**

కొత్త చందాలు కట్టేవారు, పాతవి పునరుద్ధరించుకొనే వారు డబ్బును యూనియన్ బ్యాంక్, విజయవాడ పేరుతో పంపించగలరు.

Karmika Lokam A/c No. : 448802010000833  
(IFSC : UBIN0534641), Governorpet Branch, Vijayawada.

### రచయితలకు సూచన

‘కార్మికలోకం’ పత్రికకు

రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించొచ్చు. కార్మికులను కదిలించే వాటికి ప్రాధాన్యత. రచనలను 20వ తేదీలోపు ‘కార్మికలోకం’ మెయిల్ లేదా పోస్టల్ ఆధ్వర్యం పంపించ మనవి.

- ఎడిటర్



**ఆధార్తో అమేసంధానం లేదని..  
మూడుకాట్ల రేషన్ కార్డులు రద్దు చేస్తారా..  
మోడీకి సుప్రీం సూపీ ప్రశ్న..  
మూడు కాట్ల రేషన్ కార్డులు రద్దు చేసి..  
సుమారు 18 కాట్ల మందిని ఆకలి బాధలు గురి చేసిన  
మోడీకి మానవత్వం ఉందా**



**‘తాత్కాలిక ఉద్యోగులకు కూడా  
“శాశ్వత” వేతనమే ఇవ్వాలి.**

- భారత సుప్రీం కోర్టు.  
(రెగ్యులర్ ఉద్యోగులు ఇటీవల వేసిన కేసుపై సంచలన తీర్పు)

**భారతదేశ రాజ్యాంగం ‘అదేశిక సూత్రాల’ ప్రకారం  
సమాన పనికి సమాన వేతనం ఇవ్వాలి.**

- జస్టిస్ జి.ఎస్.ఖోసలా - జస్టిస్ ఎస్.బి. లోఖే

• శ్రమ విలువను విరాళించడానికి తప్పుడు ప్రమాణాలను విరూఢించడం మితర్యమని అభిప్రాయపడుతున్నాం.

• సమానమైన పనిచేసే ఉద్యోగికి తక్కువ వేతనం ఇవ్వడం దేశసంక్షేమానికి విఘాతం.  
• తక్కువ వేతనం ఇవ్వడం శ్రమను అవమానపరచడమే కాదు, మనిషి గౌరవానికి భంగం.

- సుప్రీం కోర్టు న్యాయమూర్తుల వ్యాఖ్య.



# మార్చి 26తో పోరాటం 'బండ్' కాదు

- పి.అజయకుమార్

మార్చి 26... ఆ రోజు షాపులు, ఆఫీసులు తెరవలేదు. బస్సులు, ఆటోలు రోడ్డు మీద తిరగలేదు. కొన్ని రాష్ట్రాల్లో రైళ్లు కూడా నడవలేదు. ప్రతిచోటా ఒకటే నినాదం. నూతన వ్యవసాయ నల్ల చట్టాలను రద్దు చేయాలి. ప్రభుత్వ రంగ సంస్థల ప్రైవేటీకరణ విరమించాలి. రైతుల పంటలకు గిట్టుబాటు ధరలు గ్యారంటీ చేస్తూ చట్టం చేయాలి. లేబరు హక్కులను 'హరించిన' కోడ్లను వెనక్కు తీసుకోవాలి. విశాఖపట్నం స్టీలు ప్లాంట్ ప్రైవేటీకరణను నిలిపివేయాలి. పెట్రోల్, డీజిల్, వంట గ్యాస్ తదితర నిత్యావసర సరుకుల ధరలు తగ్గించాలి. భారత్ బండ్ లో భాగంగా ఆంధ్రప్రదేశ్ అంతటా మారు మోగిన నినాదాలు ఇవి. ఇకనైనా మోడీ ప్రభుత్వం కళ్లు తెరవాలి. భారత ప్రజల మనసులోని మాటను తెలుసుకుని తన వినాశకర విధానాలను ఉపసంహరించుకోవాలి.

మార్చి 26 తో పోరాటం బండ్ కాదు. బండ్లు, సమ్మెలతోనే అది ఆగిపోదు. మూడున్నర సంవత్సరాల క్రితం దేశంలో ఒక పెద్ద అలజడి జరిగింది. బ్యాంకులు దివాళా తీస్తే అవి తమ దగ్గర ఉన్న ప్రజల డిపాజిట్లను వాడుకుని బతికి బట్టకట్టవచ్చని ఇదే మోడీ ప్రభుత్వం 2017 లో పార్లమెంట్లో బిల్లు పెట్టింది. ప్రజలంతా గగ్గోలు పెట్టారు. ఎక్కడ చూసినా దానిపైనే చర్చ. రైల్వో, బస్సులో, ఇంట్లో, బయటా, ఆఫీసులో, పొలంలో, ఫ్యాక్టరీలో, పనిలో, గనిలో దాని గురించే మాట్లాడుకున్నారు. గుండెలు బాదుకున్నారు. ఈ ప్రతిధ్వనులు కేంద్ర బీజేపీ ప్రభుత్వాన్ని వణికించాయి. దాంతో పార్లమెంట్లో బిల్లును వెనక్కు తీసుకుంది.

కరోనాను అడ్డం పెట్టుకుని అంతకంటే ప్రమాదకరమైన విధానాలను మోడీ ప్రభుత్వం అనుసరిస్తోంది. తన పథకానికి 'స్వావలంబన' (ఆత్మనిర్భర్) అనే పేరు పెట్టుకుంది. దేశం

తన కాళ్ల మీద తాను నిలబడేలా తన విధానాలు చేస్తాయట. గత 73 సంవత్సరాల నుండి తన సొంత శక్తి మీద దేశం నిలబడటం లేదనీ, విదేశాల మీద ఆధారపడి బతుకుతోందని బీజేపీ ప్రభుత్వం సెలవిస్తోంది. వాస్తవం దీనికి పూర్తి విరుద్ధంగా ఉంది. ప్రభుత్వ రంగం ఉండ బట్టే దేశం తన సొంత శక్తి మీద ఇప్పటి వరకూ ఈ మేరకైనా నిలబడింది. వ్యవసాయ రంగంలో స్వయం సమృద్ధి సాధించాం. ఆహార భద్రత ఉంది. దేశీ అని ఎవరినీ అడగలేదు. ఇప్పుడు



మోడీ అదే పేరుతో దాన్ని కూలగొడుతున్నారు. మోడీ మాటలకు అర్థాలు వేరులే అని మనకు తెలిసిపోయింది.

అనాటి బ్రిటీష్ ప్రభుత్వం మన దేశాన్ని దివాళా తీయించింది. మన వనరులను పిండుకుని తన దేశానికి తరలించుకుపోయింది. వ్యవసాయ రంగాన్ని పూర్తిగా దెబ్బతీసింది. బ్రిటన్ పెట్టుబడిదారులకు అవసరమైన నీలి మందు పంటలనే పండించేలా రైతుల్ని బలవంతం చేశారు. ఇప్పుడు కొత్త వ్యవసాయ చట్టాలతో విదేశీ, స్వదేశీ కార్పొరేట్ పెట్టుబడులు ప్రవేశించి వాటి లాభాల కోసం వ్యవసాయ రంగాన్ని దారుణంగా దెబ్బ తీస్తాయి. ఆహార భద్రతకు కచ్చితంగా ప్రమాదం తెస్తాయి. అందుకని 4 నెలలు దాటినా వ్యవసాయ చట్టాల రద్దు కోసం రైతులు, ప్రజల పోరాటం నిరంతరాయంగా కొనసాగుతోంది.

మోడీ ప్రభుత్వం పలాయనవాదం చేస్తోంది. మొదట్లో నష్టాలు వచ్చే ప్రభుత్వ రంగ సంస్థలనే ప్రైవేటీకరిస్తామంది. వాటిని ప్రజల డబ్బులతో పోషించటం కుదరదంది. మరి అత్యంత లాభాలు వచ్చే ఎల్.ఐ.సి ని ఎందుకు ప్రైవేటీకరిస్తున్నారనే ప్రశ్నలు చుట్టుముట్టి ఉక్కిరి బిక్కిరి చేశాయి. ప్రభుత్వ రంగ సంస్థలన్నిటికీ లాభాలు రాకపోవచ్చు. ప్రజా సేవలో ఉండే సంస్థలకు నష్టాలు రావచ్చు. వాటిని ప్రైవేటీకరిస్తే ప్రజల సేవ ఎవరు చేస్తారు? అటువంటి వాటిని ఆదుకోవాల్సిన బాధ్యత ప్రభుత్వానికి లేదా? ఇటువంటి ప్రశ్నలతో గుక్కతిప్పుకోలేక నష్టాలు, లాభాలతో సంబంధం లేదు, మేం ప్రైవేటీకరించదల్చుకున్నాం, కాబట్టి ప్రైవేటీకరిస్తున్నామని మొండిగా సమాధానం చెబుతోంది.

బంగారు బాతులాంటి ఎల్.ఐ.సి.లో ప్రభుత్వ పెట్టుబడులను అమ్ముకుంటే రూ.లక్ష కోట్లు వస్తాయని ప్రభుత్వం సంబర పడుతోంది. భారత పెట్రోలియం కార్పొరేషన్ (బీపీసీఎల్)ను తెగనమ్ముకుని రూ.80 వేల కోట్లు సంపాదిస్తానంటోంది. ప్రభుత్వ ప్రాజెక్టులకు కావాల్సిన రూ. లక్షల కోట్ల పెట్టుబడులను ప్రభుత్వానికి ఎల్.ఐ.సి అందిస్తోంది. భారత్ - పాకిస్తాన్ యుద్ధ సమయంలో మన ప్రభుత్వ అవసరాలను తీర్చడానికి విదేశీ ఆయిల్ కంపెనీలు నిరాకరించినందునే వాటిని ప్రభుత్వం జాతీయం చేసింది. మరలా అదే విదేశీ కంపెనీలకి బీపీసీఎల్ను అమ్మడంలో స్వావలంబన ఎక్కడుందసలు?

ప్రధాని మోడీ తన ఉపన్యాసంలో బడా ప్రైవేట్ కార్పొరేట్ల దగ్గర పెద్ద ఎత్తున పెట్టుబడులు పోగువడ్డాయని, దేశ సరిహద్దుల్లో నుండి దేశంలోకి ప్రవేశించేందుకు విదేశీ పెట్టుబడులు ఎదురు చూస్తున్నాయని చెప్పకనే చెప్పారు. అందుకని



ప్రభుత్వరంగ సంస్థలను అన్ని రంగాల నుండి తొలగించి వాటికి అవకాశం కల్పిస్తామన్నారు. వాస్తవం ఇది. ప్రజల సంక్షేమం కోసం, ఉద్యోగాల పెంపు కోసం ఈ పని చేస్తున్నామని చెప్పేవి వట్టి మాటలు. తమది స్వదేశీ అని చెప్పుకునే బీజేపీ ప్రభుత్వం అన్ని కీలక రంగాలను విదేశీ పెట్టుబడులకు బార్లా తెరిచింది. దేశభక్తి పేరు చెప్పుకునే మోడీ దేశ విద్రోహానికి పూనుకున్నారు. ఇప్పటికే దేశ ఉత్తరాది ప్రాంతాన్ని అంబానీకి, దక్షిణాదిని అదానీకి అప్పజెప్పారు. ఈ దేశద్రోహ పాలనకు, అనుసరించే విధానాలకు అని వార్యంగా ముగింపు పలికి దేశాన్ని కాపాడు కోవాలి. దేశ రక్షకులమని చెప్పుకునే వారు దేశ భక్షణకు పూనుకున్నారు. వారి నుండి దేశాన్ని రక్షించుకోవడం నిజమైన దేశభక్తుల కర్తవ్యం.

మోడీ ప్రభుత్వాన్ని ఒకటి లేదా రెండు బండ్లతో వదిలిపెట్టకూడదు. అలా వదిలితే ప్రజలు బతికి బట్టకట్టలేరు. పెట్రోలియం ఉత్పత్తుల ధరల్లో దాని ప్రజా వ్యతిరేక విధానాన్ని కచ్చితంగా ఓడించాలి. 2014లో మోడీ ప్రభుత్వం అధికారంలోకి వచ్చినపుడు ముడి చమురు ధర పీపాకు 105.52 డాలర్లు ఉండేది, 2019-20 నాటికి 60.47 డాలర్లకు తగ్గింది. అంటే 42.69 శాతం తగ్గింది. కానీ పెట్రోలు, డీజిల్, వంట గ్యాస్ ధరలు నిరంతరాయంగా పెరుగుతున్నాయి. జూన్ 2017లో ఢిల్లీలో లీటరు పెట్రోలు ధర రూ. 65.48, డీజిల్ రూ.54.49 ఉండగా, 2021 మార్చి 30న పెట్రోల్ రూ.90.56 కు, డీజిల్ రూ.80.87 కు పెరిగాయి. వంటగ్యాస్ సిలెండర్ మే 2014లో రూ.546 ఉంది. 2021 ఫిబ్రవరిలో రూ.850 కు పెరిగింది. మోడీ ప్రభుత్వం పెట్రోలియం ఉత్పత్తులపై ఎక్సయిజ్ పన్ను ద్వారా వచ్చే ఆదాయాన్ని 2014 - 15 లో రూ.99,068 కోట్ల నుండి 2019-20 కి రూ.2,35,811 కోట్లకు పెంచుకుంది. అంటే ప్రజలపై పన్నుల భారాన్ని దాదాపు రెండున్నర రెట్లు పెంచింది. మరో పక్క 2015-16 నుండి 2019-20

వరకు కేవలం 5 సంవత్సరాల్లో కార్పొరేట్ కంపెనీలకు రూ. 6 లక్షల కోట్లు పన్ను రాయితీలిచ్చింది. ఈ ప్రభుత్వానికి ప్రజల సంక్షేమం గురించి మాట్లాడే హక్కు ఏ మాత్రం లేదు. డీజిల్ ధరల పెరుగుదల ప్రభావంతో పప్పులు, నూనెలు వంటి నిత్యావసర సరుకుల ధరల పెరుగుదలకు హద్దే లేకుండా పోయింది.


మోడీ ప్రభుత్వం 29 కార్మిక చట్టాలను కుదించి నాలుగు లేబర్ కోడ్లు (చట్టాలు)గా మార్చింది. సమ్మెలోకి పోవటానికి ఆటంకాలు విధించింది. పర్మినెంట్ ఉద్యోగాల స్థానంలో కొద్దికాలం మాత్రమే ఉండే ఉద్యోగాలను తెచ్చింది. 299 మంది వరకు కార్మికులు, ఉద్యోగులు పనిచేసే పరిశ్రమలు, సంస్థలు, షాపుల్లో మూసివేతలకు, కార్మికుల తొలగింపునకు, కొంత కాలం పాటు పని

దురాగతం పై దేశ వ్యాప్తంగా విస్తారంగా చర్చ జరగాలి.

రైతులు పండించే పంటలకు కేంద్ర ప్రభుత్వం ప్రకటించే కనీస మద్దతు ధరలు దేశంలోని ఏవో కొన్ని ప్రాంతాలు మినహా ఎక్కడా అమలయ్యే పరిస్థితి లేదు. కనీస మద్దతు ధర కంటే వ్యాపార సంస్థలు, వ్యక్తులు తక్కువ ధరకు కొనే వీలు లేకుండా చట్టం చేయాలని రైతు సంఘాలు పోరాటం చేస్తున్నాయి. కార్మిక సంఘాలు మద్దతుగా నిలబడుతున్నాయి. వ్యవసాయ రంగంలో రైతులు ఎదుర్కొనే సంక్షోభానికి ఇదే పరిష్కారం. దీనిపై కార్మికులు, ఉద్యోగులు, ప్రజలు రైతులకు మద్దతుగా నిలబడాలి.

మార్చి 26 భారత్ బండ్ మోడీ ప్రభుత్వ ప్రజా వ్యతిరేక చర్యలకు గట్టి నిరసన. మన రాష్ట్రంలో కేంద్ర ప్రభుత్వ విధానాలకు వ్యతిరేకంగా మార్చి 5, 26 తేదీల్లో రెండుసార్లు ఒకే నెలలో బండ్ జరగటం ఇటీవలి కాలంలో ఇదే మొదటిసారి. ఈ రెండు బండ్లు జయప్రదం కావటానికీ కార్మిక, రైతు, ప్రజా సంఘాలు, వామపక్ష పార్టీలకు తోడుగా కాంగ్రెసు, టీడీపీ వైసీపీ లు బండ్కు మద్దతు తెలపటం పాల్గొనటం ప్రత్యేకత. వైసీపీ ప్రభుత్వం బండ్కు సహకరిస్తూ ఆర్టీసీ బస్సులను ప్రభుత్వ కార్యాలయాలను మధ్యాహ్నం ఒంటిగంట వరకూ నిలిపివేసింది. వీటన్నింటికీ విశాఖ స్టీలు ప్లాంట్ ప్రైవేటీకరణ ఒక ప్రధాన కారణమయితే, మొత్తం ప్రభుత్వ రంగ సంస్థల టోకు ప్రైవేటీకరణ, రైతు వ్యతిరేక వ్యవసాయ చట్టాలు అగ్నికి ఆజ్యం పోశాయి.


మార్చి నెలలో జరిగిన బండ్లు విశాఖ స్టీలు ప్లాంట్ పరిరక్షణ కమిటీ పోరాటాలు బీజేపీని ఆత్మ రక్షణలో పడేశాయి. మోడీ ప్రభుత్వ వినాశకర విధానాలపై దేశ వ్యాప్తంగా పెద్ద ఎత్తున చర్చ జరపాలి. వీ ప్రమాదాలపై రాష్ట్రంలోని మూల మూల తీసుకెళ్లి ప్రజానీకాన్ని కదిలించాలి. దీని ప్రత్యామ్నాయం లేదు.



లేకుండా ఉంచడానికి ఇక ప్రభుత్వ అనుమతి అవసరం లేదు. ఈపీఎఫ్, ఈ.ఎన్.ఐ పథకాలను కూల్చివేసే ఏర్పాటు చేసింది. పని గంటలు, ఓటీ, లీవులు, సెలవులు, వారాంతపు సెలవులు, పని ప్రదేశంలో భద్రత, ఆరోగ్యాలకు సంబంధించిన నిబంధనలను కొత్త ఫ్యాక్టరీల్లోనూ, ఇతర పరిశ్రమలు, సంస్థల్లోనూ అమలు కాకుండా నిలుపు చేసే విస్తృత అధికారాలను కేంద్ర, రాష్ట్ర ప్రభుత్వాలకు ఇచ్చింది. ఇటువంటి కార్మిక వ్యతిరేక కోడ్లు రద్దయ్యేంత వరకు పోరాటం కొనసాగాలి. ఒక బండ్తో ఇది సరిపోయేది కాదు. దీని పైన మోడీ ప్రభుత్వ



# బ్యాంకుల ప్రైవేటీకరణ దేశానికి ముప్పు



బ్యాంకుల్లో పని చేస్తున్న పది లక్షల మందికి పైగా ఉద్యోగులు, అధికారులు ప్రైవేటీకరణకు వ్యతిరేకంగా మార్చి 15, 16 తేదీల్లో దేశవ్యాప్తంగా సమ్మె చేశారు. బ్యాంకింగ్ కార్యకలాపాలు స్తంభించాయి. బ్యాంకింగ్ రంగ చరిత్రలో ఇది అరుదైన విషయం. తప్పనిసరి పరిస్థితుల్లోనే సమ్మెకు వెళ్లాల్సి వస్తోందని బ్యాంకు ఉద్యోగులు, అధికారుల సంఘాలతో కూడిన యునైటెడ్ ఫోరమ్ ఆఫ్ బ్యాంక్ యూనియన్స్ (యుఎఫ్బియు) ప్రజలకు విన్నవించింది. నిజానికి ఈ సమ్మె కేవలం బ్యాంకు ఉద్యో

గులు, అధికారుల ప్రయోజనాల కోసం మాత్రమే కాదు. యావత్ దేశ ప్రజల సంక్షేమంతో ముడిపడి ఉంది.

## విధానపరమైన డిమాండ్లతో సమ్మె

సమ్మె అంటే సాధారణంగా వేతన డిమాండ్లే ప్రధానంగా ఉన్నాయి. బ్యాంకుల ప్రైవేటీకరణకు వ్యతిరేకంగా జరుగుతోంది. 1969లో బ్యాంకుల జాతీయకరణ, ఆ తరువాత ప్రాంతీయ గ్రామీణ బ్యాంకుల ఏర్పాటు, 1980లో మరో విడతగా సాగిన బ్యాంకుల జాతీయకరణతో బ్యాంకింగ్

రంగం ఎల్లెడలా విస్తరించింది. 1969లో బ్యాంకుల జాతీయకరణ జరిగిన నాటికి వ్యవసాయ రంగానికి బ్యాంకు రుణాల్లో కేవలం 0.2 శాతం ఇచ్చేదల్లా 1991 నాటికి 19 శాతానికి పెరిగింది. జాతీయకరణ మూలంగా బ్యాంకింగ్ కార్యకలాపాలు, అందులో వ్యవసాయానికి, సామాన్య ప్రజలకు లభించిన పరపతి అనేక రెట్లు పెరిగింది. సరళీకరణ విధానాలతో సేవల పెరుగుదల వేగం మందగించినా బ్యాంకులు ప్రధానంగా ప్రజా శ్రేయోభిలాషి పాత్రను మిక్కిలిగా నిర్వహిస్తున్నాయి.

## ఎగవేతదారులకే బ్యాంక్ పగ్గాలు

యు.ఎఫ్.బి.యు పిలుపు మేరకు మార్చి 15, 16 తేదీల్లో జరిగిన సమ్మెను, సమ్మె రోజుల్లో జరిగిన నిరసన ప్రదర్శనలను జయప్రదం చేసిన సభ్యులు అందరికీ 'బెఫి' ఆండ్రప్రదేశ్ తరపున విప్లవాభినందనలు.

బ్యాంకుల ప్రైవేటీకరణకు వ్యతిరేకంగా 1991 నుండి ఇప్పటి వరకు 31 సార్లు సమ్మెలు జరిగాయి. వరసవారీ ప్రభుత్వాలు నియమించిన నరసింహం కమిటీ మొదలు నాయక్ కమిటీ వరకు చేసిన అనేక సిఫారసులు జాతీయ బ్యాంకులను ప్రైవేటీకరించడానికి ఉద్దేశించినవే. యు.ఎఫ్.బి.యు ఆధ్వర్యాల జరిగిన సమ్మె పోరాటాలు, ఈ పోరాటాలకు వామపక్ష, ప్రజాతంత్ర శక్తులు అందించిన మద్దతు కారణంగా ఈ ప్రయత్నాలను ఇరవై ఏళ్ల పాటు ఏదో ఒక మేరకు నిలవరించగలిగాం.

డిజిన్వెస్టింట్ పేరిట జాతీయ బ్యాంకుల వాటాల అమ్మకాలు జరిగినా 49 శాతం వాటా ప్రభుత్వం వద్దనే అట్టే పెట్టుకోవాల్సి రావడం, ఎవరి వద్ద ఎన్ని షేర్లు ఉన్నా ఒక్క ఓటు హక్కు మాత్రమే ఉండేలా పరిమితి విధించడం మూలంగా బ్యాంకుల జాతీయకరణ స్వభావం దెబ్బ తినలేదు.

ఆ మధ్యన వాజపాయ్ నాయకత్వంలో బీజేపీ ప్రభుత్వం జాతీయ బ్యాంకుల్లో ప్రభుత్వ వాటాలను 33 శాతానికి కుదించాలని ఒక బిల్లు పెట్టింది. అయితే బ్యాంకు ఉద్యోగుల సమ్మె పోరాటాలు, పార్లమెంటులో వామపక్షాల చొరవ మూలంగా ఈ బిల్లు అటక ఎక్కింది.

ఇప్పుడు మోడీ నాయకత్వంలో ఎన్డీఎ ప్రభుత్వం గతంలో షేర్ హోల్డర్లకు ఉన్న ఓటింగ్ హక్కు పరిమితులను తొలగించడంతో పాటు ఏకంగా జాతీయ బ్యాంకులను ప్రైవేటీకరించడానికి తెగబడింది. గతంలో వాజపాయ్ ప్రభుత్వం అత్తైసరు మెజార్టీతో పరిపాలించింది. ఇప్పుడు మోడీ ప్రభుత్వానికి ఉన్న మంద బలంతో బ్యాంకుల ప్రైవేటీకరణను ముందుకు తీసుకు వెళ్లేడానికి ప్రయత్నిస్తోంది.

మన ముందు పెనుసవాలు ఉంది. ఈ పోరాటంలో మనం విజయం సాధించడానికి ఉద్యోగులలో గరిష్ట ఐక్యతతో పాటు మన పోరాటాలకు ఇతరత్రా ప్రజా సంఘాల, ప్రజల.. ముఖ్యంగా బ్యాంకు ఖాతాదారుల మద్దతు కూడగట్టటం అవసరం. ఇప్పటికే మన పోరాటానికి 87 కేంద్ర కార్మిక సంఘాలు, అలిండియా ఫెడరేషన్లు మద్దతు పలికాయి. ప్రజల స్పందన కూడా ప్రభుత్వానికి వ్యతిరేకంగా ఉంది. ఇది మరింత ప్రోది చెయ్యాలి. ప్రైవేటీకరణ జరిగితే అంతిమంగా తాము దాచుకున్న సొమ్ము కు భద్రత ఉండదు అన్న భావన ప్రజల్లో ఏ మేరకు బలపడుతుందో ప్రభుత్వం ఆ మేరకు వెనక్కు తగ్గే అవకాశం ఉంది. కాబట్టి కేవలం సమ్మెల ద్వారానే కాకుండా ప్రజల్లో మనం ఈ మేరకు ప్రచారం చెయ్యడం మన రోజువారీ పనిలో భాగం కావాలి. మన సభ్యులు ఆ మేరకు చొరవ తీసుకుని మిగిలిన ఉద్యోగులను కలుపుకుని అటువంటి ప్రచార కృషి జరపాలి.

పోరాడి తీరతాం.. సాధించి తీరతాం అంతిమ విజయం మనదే మనదే

- ఆర్.అజయ్ కుమార్, ప్రధాన కార్యదర్శి



# ప్రైవేటీకరణ సర్వరోగ నివారణి కానేకాదు!

ప్రైవేటు సంస్థలకు మాత్రమే నిర్వహణా నైపుణ్యం, పరిపాలనా దక్షత, పారదర్శకత ఉంటాయని, అందువల్ల ప్రభుత్వ బ్యాంకులన్నిటినీ ప్రైవేటుకు అప్పగించేస్తే ప్రజలకు మెరుగైన సేవలందుతాయని కార్పొరేట్ అనుకూల ఆర్థికవేత్తలుగా వాదిస్తుంటారు. పంజాబ్ నేషనల్ బ్యాంకు, వజ్రాల వ్యాపారి నీరవ్ మోడీ తదితరులకు సంబంధించిన రూ. 11,300 కోట్ల కుంభకోణం వెలుగులోకి రావడంతో బ్యాంకుల ప్రైవేటీకరణ వాదనను వారు మరింత గట్టిగా వినిపిస్తూ వచ్చారు. కార్పొరేట్ మిత్రుల మన్ననల కోసం కేంద్రంలోని బీజేపీ పెద్దలు, వారి ఒత్తిడితో నీతి ఆయోగ్ లాంటి సంస్థలూ ప్రైవేటీకరణ జవం చేస్తున్నాయి. ప్రైవేటీకరణే సర్వ రోగ నివారిణి అంటూ ప్రచారం ముంచెత్తుతున్న నేపథ్యంలో భారతీయ స్టేట్ బ్యాంకు మాజీ చైర్మన్ రజనీష్ కుమార్ అదంతా ఒట్టి ట్రాప్ అంటూ కొట్టిపడేశారు. సమాజ శ్రేయస్సే లక్ష్యంగా పనిచేస్తున్న ప్రభుత్వ సంస్థలకు, లాభాలే పరమావధిగా పనిచేస్తున్న ప్రైవేటు సంస్థలకు అసలు పోలికే లేదని చైర్మన్ హోదాలో గతంలో ఆయన మీడియా సంస్థకు ఇచ్చిన ఒక ఇంటర్వ్యూలో తేల్చి చెప్పారు. మనముందున్న సామాజిక ఆర్థిక లక్ష్యాలను సాధించేందుకు కృషి చేస్తున్నది కూడా ప్రభుత్వ రంగ సంస్థలేనని ఆయన తెలిపారు. ప్రభుత్వ రంగంలోనే బ్యాంకులు కొనసాగించాల్సిన ఆవశ్యకతను ఆయన నొక్కి చెప్పారు. ఆ ఇంటర్వ్యూ క్లుప్తంగా ..

నీరవ్ మోడీ కుంభకోణం తర్వాత ప్రభుత్వ రంగ బ్యాంకింగ్ వ్యవస్థపై సన్నగిల్లిన విశ్వాసాన్ని తిరిగి నిలబెట్టు కోవడం ఎలా ?

- ఈ కుంభకోణం వెలుగుచూసిన తర్వాత నాకు తెలిసి పంజాబ్ నేషనల్


బ్యాంకు నుంచి ప్రజలు డబ్బులు వెనక్కి తీసుకోలేదు. ఇంత కుంభకోణం బయటపడినా వారు ఎందుకుని సొమ్ము వెనక్కి తీసుకోలేదు? ఎందుకంటే అది ప్రభుత్వ బ్యాంకు కాబట్టి. ప్రభుత్వ యాజమాన్యంపై ఉన్న నమ్మకమే దానికి కారణం. అదే ప్రైవేటు సంస్థ అనుకోండి.. జనం సొమ్ము కోసం బ్యాంకు మీద పడిపోయేవారు. కానీ ప్రభుత్వ రంగ బ్యాంకులపై ప్రజల్లో విశ్వాసం కోల్పోలేదు. అయితే బ్యాంకు బోర్డుల్లో మాత్రం విశ్వాసం సన్నగిల్లిన మాట నిజం. అందువల్ల ఏదైనా సరి చేయాల్సివుందంటే అది బ్యాంకు బోర్డులనే.

ప్రభుత్వ రంగ బ్యాంకులను ప్రైవేటీకరించాలనే వాదన బలంగా వినిపిస్తోంది. బ్యాంకింగ్ సమస్యలన్నిటికీ ఇదే సర్వరోగ నివారిణి అంటున్నారు కదా ?

- కాదు సమస్యలన్నిటికీ ప్రైవేటీకరణ అనేది సర్వరోగ నివారిణి కానే కాబోదు. ప్రైవేటీకరణ గురించి మాట్లాడే వాళ్లు ముందు ఒక విషయం గమనంలో ఉంచుకోవాలి. ఈ రోజు మనం సంక్షోభాల నుంచి తట్టుకొని నిలబడ్డామంటే దానికి కారణం బ్యాంకులు ప్రభుత్వ యాజమాన్యంలో ఉండటమే. ఒకవేళ ప్రైవేటు రంగంలో బ్యాంకు ఏదైనా ఒడిదుడుకులు ఎదుర్కొన్నా దానిని ఒడ్డున పడేసేందుకు ముందుకొచ్చేది కూడా ప్రభుత్వమే అన్న విషయాన్ని దృష్టిలో ఉంచుకోవాలి. ప్రపంచవ్యాప్తంగా ఇదే జరుగుతుంది. ప్రైవేటీకరణ గురించి గొప్పగా చెప్పేవాళ్లు ఈ విషయాన్ని విస్మరిస్తున్నారు.

ప్రభుత్వ రంగ యాజమాన్యంలోనే ఉంటే అభివృద్ధికి మంచి అవకాశముంటుంది అంటారు అంతేనా ?

- చర్చ సమతూకంతో సాగాలి. మనముందు చాలా పెద్ద సామాజిక - ఆర్థిక లక్ష్యాలున్నాయి. ఈ లక్ష్యాలను నెరవేర్చేందుకు కృషి చేస్తున్నది ప్రభుత్వ రంగ బ్యాంకులు మాత్రమే. ప్రైవేటీకరణ గురించి గొప్పలు చెప్పేవాళ్లు ఈ దేశంలో సమస్యతాకమైన, మారుమూల ప్రాంతాల్లో



బ్రాంచీలు నడుపుతున్నది ఎవరో చెప్పగలరా? ఇప్పటికీ 12 గంటలు ప్రయాణిస్తే కానీ బ్యాంకు బ్రాంచీ చేరుకోలేని ప్రాంతాలున్నాయి. ఇక సంస్థాగత నిర్వహణ చూద్దాం. ప్రైవేటు రంగంలోనే మెరుగైన సంస్థాగత నిర్వహణ ఉంటుందనేవాళ్లు ఇప్పుడు నేషనల్ కంపెనీల లా ట్రిబ్యునల్ (ఎన్ఎస్ఎల్టీ)లో విచారణ ఎదుర్కొంటున్నవాటిలో ఒక్కటైనా ప్రభుత్వ రంగ సంస్థ ఉందేమో చెప్పగలరా? అవన్నీ ప్రైవేటు కంపెనీలే. ఇప్పుడేదో ఒక బ్యాంకు (పంజాబ్ నేషనల్ బ్యాంకు)న సాకుగా చూపి ప్రభుత్వ బ్యాంకులన్నిటినీ ప్రైవేటుకు ఇచ్చేద్దామనడం సహేతుక కాదు. అగ్రశ్రేణి సంస్థాగత సుపరిపాల సాగిస్తున్న ప్రభుత్వ రంగ సంస్థలు చాలా ఉన్నాయి.

- ఎస్.బి.ఐ మాజీ చైర్మన్ రజనీష్ కుమార్



# పరిరక్షణ ధ్యేయంగా విజయవంతమైన మార్చి 18 దేశవ్యాప్త సమ్మె

- పి.సతీష్

బీమా సంస్థల ప్రైవేటీకరణ, ఎల్ఐసీలో వాటాల అమ్మకానికి మోడీ ప్రభుత్వం చట్టాలను సైతం సవరిస్తోంది. ఇందుకు ఎల్ఐసీ ఉద్యోగుల నుంచి, బీమా రంగ పరిరక్షకుల నుంచి తీవ్ర వ్యతిరేకత వ్యక్తమౌతోంది. అయినప్పటికీ ప్రభుత్వం ఎల్ఐసీని లిస్టింగ్ చేసి, ప్రభుత్వ వాటాల అమ్మకానికి మొండిగా ముందుకెళ్తోంది.

## లిస్టింగ్ అంటే ఏమిటి?

ఏదైనా సంస్థను లిస్టింగ్ చేయడం అంటే... అందులో వాటాలను షేర్ మార్కెట్లో అమ్మడం. 1956లో పార్లమెంటు ప్రత్యేక చట్టం ద్వారా ప్రభుత్వ రంగ సంస్థగా ఆవిర్భవించిన ఎల్ఐసీ ఇప్పటిదాకా 100 శాతం ప్రభుత్వ సంస్థగానే ఉంది. ప్రభుత్వం ఎల్ఐసీలో వాటాలు అమ్మాలని నిర్ణయించడం సలస ఎల్ఐసీలో ఉన్న ప్రభుత్వ పెట్టుబడులను ఉపసంహరించాలి. అందుకోసం ఐపీఓ (ప్రారంభ పబ్లిక్ ఆఫర్) పేరుతో వాటాలను అమ్ముతారు. కేంద్ర ప్రభుత్వం ఇప్పటికే ఎల్ఐసీని దేశీయ స్టాక్ మార్కెట్లోనే గాక దేశీ స్టాక్ ఎక్స్చేంజిలో కూడా లిస్టింగ్ చేసే విధానంలో వుంది. ఇందులో భాగంగా ఆర్థిక సంక్లిష్ట శాఖకు అనుబంధంగా ఉన్న సేవలకు సలహాదారులుగా డెలాయిట్ కంపెనీ, ఎస్బీఐ కాప్స్ కంపెనీలను నియమించింది. ఎల్ఐసీ నిజవిలువ నిర్ధారించడానికంటూ మిల్లిమాన్ సంస్థను నియమించింది.

## ఎల్ఐసీ ఆస్తుల విలువ ఎంత?

ఎల్ఐసీ నేడు దేశంలో అతి పెద్ద ఆర్థిక సంస్థ. 1956లో ఎల్ఐసీలో కేంద్ర ప్రభుత్వం రూ. 5 కోట్లు మూలధన పెట్టుబడి పెడితే, పుడు ఆస్తులు రూ.32 లక్షల కోట్లకు రుకున్నాయి. ఎల్ఐసీ అధీనంలో ఉన్న స్థులు, సమీకరిస్తున్న నూతన వ్యాపారాన్ని రిగణనలోకి తీసుకుని కొన్ని ఆక్చరీస్థులు ఎల్ఐసీ నిజ విలువను రూ.9 లక్షల నుండి రూ.11 లక్షల కోట్లుగా అంచనా వేస్తున్నాయి. ఇందులో 10 శాతం వాటాలు ఉన్నాయి, రూ. 80 వేల కోట్ల నుండి

రూ. లక్ష కోట్ల పైమాటే. అందుకే ఎల్ఐసీ విలువ కనుక్కోవడం సామాన్యమైన విషయం కాదు. నిజానికి ఎల్ఐసీ ఆస్తుల మార్కెట్ విలువ, బుక్ వాల్యూ కన్నా అనేక రెట్లు ఎక్కువ ఉంటుంది. ఎల్ఐసీ తాజా బ్యాలన్స్ షీట్ ప్రకారం ఎల్ఐసీ భౌతిక ఆస్తుల విలువ రూ. 2,500 కోట్లు మాత్రమే. ముంబైలో ఉన్న ఎల్ఐసీ కేంద్ర కార్యాలయం మార్కెట్ విలువే సుమారు రూ.2 వేల కోట్ల పైమాటే! దీన్ని బట్టి ఎల్ఐసీ నిజవిలువ, బుక్ వాల్యూ కన్నా రూ. లక్షల కోట్లు ఎక్కువ ఉంటుంది. బుక్ వాల్యూ ఆధారంగా వాటాలు అమ్మితే, లక్షల కోట్ల రూపాయలు అప్పనంగా ప్రైవేట్ వారి చేతుల్లోకి వెళ్తాయి.

## షేర్ విలువ ఎలా లెక్కిస్తారు?

ఎల్ఐసీ చట్టానికి ప్రభుత్వం ప్రతిపాదించిన 27 సవరణలు పరిశీలిస్తే ప్రస్తుతం ఎల్ఐసీకి ఉన్న రూ. 100 కోట్ల మూలధనాన్ని రూ. 25 వేల కోట్ల ఆధరైజ్డ్ క్యాపిటల్ (అనగా రూ.2,500 కోట్ల షేర్లు, షేర్ ముఖ విలువ రూ.10 చొప్పున) కింద పెంచుతారు. ఎల్ఐసీ ఆధరైజ్డ్ క్యాపిటల్ రూ. 25 వేల కోట్లకు పెంచుతారు గనుక...10 శాతం షేర్లు విక్రయించినా రూ. 2,500 కోట్ల విలువైన షేర్లు అమ్ముతారు. అంటే 10 రూపాయల ముఖ విలువ కలిగిన 250 కోట్ల షేర్ల ఐపీఓ రూపేణా మార్కెట్లోకి విడుదల చేస్తారు. ఒక వేళ నిజవిలువ రూ.10 లక్షల కోట్లు అని తేలిస్తే, ఒక్కో షేర్ విలువ రూ. 400 ఉంటుంది.

అయితే వాస్తవంగా జరిగేది ఇంకొకటి. ఈ వాటాల అమ్మకంలో సామాన్యులకు, చిన్న మదుపుదారులకు ఎలాంటి ప్రయోజనం ఉండదు. మన దేశంలో మొత్తం డిమాట్ అకౌంట్లు (స్టాక్ మార్కెట్లో పెట్టుబడులు పెట్టాలంటే డిమాట్ అకౌంట్లు ఉండాలి). దాదాపు 4 కోట్లు ఉంటే, అందులో కేవలం 0.95 కోట్ల అకౌంట్లు చురుగ్గా ఉన్నాయి. న్యూ ఇండియా ఇన్సూరెన్స్ కంపెనీలో 2017లో 14.56 శాతం ప్రభుత్వ వాటాలను (12 కోట్ల షేర్లను) అమ్మారు. అందులో

సామాన్యులకు దక్కిన వాటా 0.8 శాతమే! చాలా ప్రభుత్వ బ్యాంకుల్లో సామాన్యుల వాటా 2 శాతం లోపే. కాబట్టి లిస్టింగ్ చేయటం వలన దేశంలో కొద్ది మంది ధనికులు, విదేశీ పెట్టుబడిదారులకు మాత్రమే వారి వాటాల విలువ, లాభాలు మెరుగుపడతాయి.

## ఎల్ఐసీలో వాటాలు అమ్మిన సామ్మను ప్రభుత్వం పించేస్తుంది?

ఎల్ఐసీ వాటాలను అమ్మగా వచ్చిన సామ్మను ప్రభుత్వం పాలసీదారుల ప్రయోజనాలకు వెచ్చిస్తుందా? ప్రభుత్వ అవసరాలకు వాడుకుంటుందా! అలా చేస్తే పాలసీదారుల ప్రయోజనాలకు నష్టం కాదా? 2021-22 బడ్జెట్ గణాంకాలు పరిశీలించినప్పుడు పెట్టుబడుల ఉపసంహరణ రూపేణా సుమారు రూ. లక్షా 75 వేల కోట్లు సేకరించాలని ప్రభుత్వం లక్ష్యంగా పెట్టుకుంది. ఎల్ఐసీలో వాటాలను అమ్మగా వచ్చిన నిధులను ఆర్థిక లోటును పూడ్చుకోవడానికి ప్రభుత్వం వాడుకోబోతోందని స్పష్టంగా అర్థమవుతుంది. ఎల్ఐసీ చరిత్ర చూస్తే 1956లో కేంద్ర ప్రభుత్వం రూ.5 కోట్లు మూలధన పెట్టుబడి పెట్టిన దరిమిలా ఇప్పటిదాకా ఎల్ఐసీ తన స్వీయ శక్తితో రూ.32 లక్షల కోట్ల ఆస్తులు సమకూర్చుకుంది తప్ప ప్రభుత్వ సాయాన్ని ఏనాడూ కోరలేదు. ఏడాదికి రూ.3.5 లక్షల కోట్ల నుండి రూ.4.5 లక్షల కోట్ల పెట్టుబడులు పెట్టగల రిజర్వ్ నిధులు కలిగిన ఎల్ఐసీకి ఎలాంటి నిధుల కొరత లేదు. ఎల్ఐసీ నిర్వహణకు గానీ విస్తరణకు గానీ కేంద్ర ప్రభుత్వం ఇంతవరకు ఒక్క రూపాయి సహకారం అందించలేదు. భవిష్యత్లో ఆ అవసరం కూడా లేదు. ఇప్పటిదాకా సంస్థ మిగులులో 95 శాతం వాటా పాలసీ దారులకు, 5 శాతం ప్రభుత్వానికి చెందుతుంది. కేంద్ర ప్రభుత్వం ఎల్ఐసీలో పెట్టిన 100 కోట్ల ఈక్విటీ పెట్టుబడిపై 1956 నుండి ఇప్పటివరకు డివిడెండ్ రూపంలో రూ.28 వేల కోట్లను కేంద్ర ప్రభుత్వానికి ఎల్ఐసీ అందించింది. 2019-20 సంవత్సరానికి గానూ,



రూ.2,697 కోట్ల డివిడెండ్ను ప్రభుత్వానికి ఎల్ఐసీ అందించనుంది. ప్రభుత్వం ప్రతిపాదిస్తున్న నవరణల మూలంగా మిగులు వంపిణీ విధానం కూడా పాలసీదారుల ప్రయోజనాలకు ఇబ్బందికరం.

#### • లిస్టింగ్ వల్ల పాలసీదారులకు ఒరిగేదేంటి?

లిస్టింగ్ చేయటం వలన ఎల్ఐసీ పాలసీదారులకు లాభం కలుగుతుందనే వాదనలు పూర్తిగా తప్పు. 1956 నుండి ఎల్ఐసీ పాలసీదారుల నిధులను పరిపూర్ణంగా సంరక్షిస్తూ వారి ప్రయోజనాలను ఎప్పుడూ కాపాడుతూనే ఉంది. అలాగే పాలసీదారులకు బోనస్ అందించే విషయంలో ఎల్ఐసీకి మంచి రికార్డు ఉంది. మంచి సర్వీస్ ప్రమాణాలతో క్లెయిములు పరిష్కార పనితీరులో ప్రపంచ బీమా పరిశ్రమలోనే ఎంతో ఉత్తమమైనదిగా కీర్తి గడించింది.

• 98.27 శాతం క్లెయిమ్ లను పరిష్కరించడం ద్వారా ఎల్ఐసీ ప్రపంచంలోనే మొదటి స్థానంలో నిలిచింది. 2019-20 ఆర్థిక సంవత్సరంలో ఎల్ఐసీ 2.15 కోట్ల క్లెయిములు చెల్లించి ప్రపంచంలోనే క్లెయిముల పరిష్కారంలో అత్యుత్తమ బీమా సంస్థగా పేరెన్నిక గన్నది. ఐఆర్డిఏ వార్షిక నివేదిక 2018-19 ప్రకారం 99.57 శాతం డెత్ క్లెయిమ్లను ఎల్ఐసీ పరిష్కరించింది.

**ఇప్పుడు లిస్టి అయిన పైవేట్ బీమా కంపెనీలు ఈ విధంగా చెల్లిస్తాయా!**

పైగా, లిస్టింగ్ వలన ఎల్ఐసీ జాతీయీకరణ లక్ష్యాలు వెనుకబాటు పట్టి, షేర్ హోల్డర్లకు అధిక లాభాలను అందివ్వడం కోసం ఎల్ఐసీ దృష్టి పెట్టవలసి వస్తుంది. ఇతర ప్రైవేట్ బీమా కంపెనీల వలె ఎల్ఐసీ సైతం పెద్ద పాలసీలను విక్రయించి లాభాలను ఆర్జించే దిశగా పయనించవలసి వస్తుంది. ఈ ప్రక్రియలో పేద, మధ్యతరగతి ప్రజలు కొనుగోలు చేసే చిన్న పాలసీలు తక్కువ అమ్మాల్ని వస్తుంది. దీనివల్ల బలహీన వర్గాలకు బీమా సౌకర్యాన్ని అందించే సామాజిక లక్ష్యం కుంటుపడుతుంది. లాభరహితంగా గ్రామీణ ప్రాంతాల్లో బీమాను విస్తరించే లక్ష్యం కూడా వీగిపోతుంది.

#### • బీనివల్ల దేశానికైనా మేలు జరుగుతుందా?

భారత ఆర్థిక వ్యవస్థలో పెద్ద ఎత్తున పెట్టుబడులు పెట్టేది ఎల్ఐసీ మాత్రమే! ప్రతి

సంవత్సరం రూ. 3.5 లక్షల కోట్ల నుంచి రూ.4 లక్షల కోట్లు వరకు పెట్టుబడి పెట్టగలిగే నిధులను సమీకరిస్తుంది. అందువల్ల నిధుల కోసం ఎల్ఐసీ మార్కెట్ను ఆశ్రయించాల్సిన పరిస్థితి లేదు. మార్చి 31, 2020 నాటికి ఎల్ఐసీ రూ.30.67 లక్షల కోట్ల పెట్టుబడులను ప్రజా సంక్షేమానికి అందించింది. ఇందులో రూ. 24.10 లక్షల కోట్ల నిధులను కేంద్ర, రాష్ట్ర సెక్యూరిటీల్లో, హౌసింగ్, నీటిపారుదల సౌకర్యాల కల్పన కోసం ఎల్ఐసీ కేటాయించింది. 2018-19 ఆర్థిక సంవత్సరంలో కేంద్ర రాష్ట్ర ప్రభుత్వాల పథకాలకు ఎల్ఐసీ రూ. 2.23 లక్షల కోట్ల పెట్టుబడులు (65 పైనల వడ్డీతో) అందించింది. 12వ పంచవర్ష ప్రణాళికా కాలంలో (1.4.2012 నుండి 31.03.2017 వరకు) కేంద్ర ప్రభుత్వానికి ఎల్ఐసీ రూ. 14,23,055 కోట్లు



సమకూర్చింది. 13వ పంచవర్ష ప్రణాళిక రెండు సంవత్సరాల్లోనే (1.4.2017 నుండి 31.03.2017 వరకు) కేంద్ర ప్రభుత్వానికి ఎల్ఐసీ రూ. 7,01,483 కోట్లు అందించింది. దేశ అంతర్గత వనరుల సమీకరణలో ఎల్ఐసీ వాటా 25 శాతం పై మాటే! దేశీయ రైల్వే అభివృద్ధికి ఎల్ఐసీ రూ.లక్షా యాభై వేల కోట్లు, జాతీయ రహదారుల అభివృద్ధికి మరో రూ. లక్షా పాతిక వేల కోట్లు అందించనుంది. ఎల్ఐసీని స్టాక్ మార్కెట్లో లిస్టింగ్ చేస్తే, అది కొద్ది మంది కార్పొరేట్లకు, ధనిక మదుపుదారులకు తప్ప దేశ ప్రయోజనాలకు ఎటువంటి ప్రయోజనం లేదు. ఒకసారి లిస్టింగ్ అయితే షేర్ హోల్డర్ల ప్రయోజనాలకు తప్ప దేశ ప్రయోజనాలకు పని చేయడం సాధ్యం కాదు. విఎస్ఎన్ఎల్, బాల్కో, సెంచువర్ హోటల్ ఉదంతాలను

చూస్తే ఈ విషయం మనకు అర్థమవుతుంది. మదుపుదారులు ఎల్ఐసీ వాటాలను లాభాలను ఆర్జించేందుకు కొంటారు తప్ప, దేశ ప్రయోజనాల కోసం కాదని మెడ మీద తల ఉన్న ఎవరికైనా ఇట్టే అర్థమవుతుంది!

మన దేశ ఆర్థిక వ్యవస్థ కరోనా కంటే ముందుగానే దెబ్బ తింది. కరోనాతో పూర్తిగా వెనుకబాటు పట్టింది. దేశాభివృద్ధికి పెద్ద ఎత్తున పెట్టుబడులు అవసరం ఉన్న నేపథ్యంలో ప్రధానమంత్రి ప్రకటించిన 'ఆత్మ నిర్భర్ భారత్' విజయవంతం కావాలంటే, దేశానికి ఏటేటా భారీగా పెట్టుబడులు అందించే ఎల్ఐసీ సంస్థను 100 శాతం ప్రభుత్వ అజమాయిషీ లోనే కొనసాగించి, బలోపేతం చేయవలసిన అవసరం ఎంతైనా ఉంది.

ఎల్ఐసీలో ఐ.పి.ఓ పేరుతో ప్రభుత్వ వాటాలను ఉపసంహరించడాన్ని, ఇన్సూరెన్స్ రంగంలో విదేశీ పెట్టుబడులను 49 నుంచి 74 శాతం పెంచడాన్ని, పబ్లిక్ రంగ సంస్థల ప్రైవేటీకరణను వ్యతిరేకిస్తూ, కార్మిక చట్టాల్లో కార్మిక వ్యతిరేక మార్పులను వ్యతిరేకిస్తూ, ఎల్ఐసీ ఉద్యోగుల వేతన సవరణ తక్షణమే అమలు చేయాలని, ఎల్ఐసీ ప్రీమియంపై జీఎస్టీని రద్దు చేయాలనే డిమాండ్లతో ఎల్ఐసీ ఉద్యోగులు 18.03.2021న దేశవ్యాప్త సమ్మె నిర్వహించారు. ఈ సమ్మెలో ఎల్ఐసీ లోని అన్ని తరగతుల ఉద్యోగులు పాల్గొన్నారు.

మన రాష్ట్రంలో బీమా ఉద్యోగుల సమ్మె సంపూర్ణంగా విజయవంతం అయింది. వైజాగ్, రాజమండ్రి, మచిలీపట్నం, నెల్లూరు, కడప డివిజన్ల పరిధిలో ఉద్యోగులు, అధికారులు, డెవలప్ మెంట్, అధికారులు సమ్మెలో పాల్గొనడమే కాకుండా సమ్మె శిబిరాల్లో పాల్గొని విజయవంతం చేశారు. సిఐటియు రాష్ట్ర అధ్యక్షుడు కా||నరసింగరావు వైజాగ్ లో, ప్రధాన కార్యదర్శి కా||గృహార్ విజయవాడలో, శాసన మండలి సభ్యులు కా||ఐ.వెంకటేశ్వరరావు అమలాపురంలో, కా||సాబ్బి ఏలూరులో సమ్మె శిబిరాన్ని ఉద్ఘాటించి ప్రసంగించారు. రాష్ట్రంలోని ప్రధాన మీడియా సమ్మె ప్రాధాన్యత దృష్ట్యా పెద్దఎత్తున కవరేజ్ ఇవ్వడం విశేషం.




# నిరుద్యోగం, ఉద్యోగాల్లో కోత, దిగజారుతున్న పరిస్థితులపై జాతీయ ఐక్య సదస్సు ప్రకటన

(గత సంచిక తరువాయి భాగం)

ఫిక్స్డ్ టెర్మ్ ఎంప్లాయ్మెంట్ (నిర్దిష్ట కాలపరిమితితో కూడిన నియామకాలు) వెసులుబాటుతో కూడిన పని పద్ధతులు, 'వర్క్ ఫ్రం హోం' తదితర పద్ధతిలో తాత్కాలిక, కాంట్రాక్టు పద్ధతిలో పనిచేసే వారి సంఖ్య విపరీతంగా పెరిగింది. ఏ కార్మికుల శ్రమ ద్వారా యజమానులు పెద్ద ఎత్తున లాభాలు గడిస్తున్నారో, ఆ శ్రామికుల బాధ్యతను స్వీకరించడానికి యజమానులు నిరాకరించే స్థాయిలో యజమానులు, కార్మికుల మధ్య సంబంధాలు మసక బారాయి. బడా కార్పొరేట్ల యజమాన్యంలో ఉన్న సాంకేతిక పరిజ్ఞానాన్ని యజమానులు, కార్మికులను దారుణంగా దోచుకుని, గరిష్టస్థాయిలో లాభాలు గడించుకునేందుకు వినియోగించుకున్నారు. అంతేగానీ, కార్మికులకుగానీ సాధారణ ప్రజానీకానికి గానీ ఉపశమనం కలిగించడానికి ఉపయోగించలేదు. యువతకు పెద్ద ఎత్తున ఉద్యోగావకాశాలు లభిస్తాయని, వారు జైతన్యాపీక పారిశ్రామికవేత్తలుగా రూపొందుతారనే భ్రమలు కల్పించి ప్రభుత్వం ఆ విధమైన ప్రమాదభరిత ఉద్యోగాల కల్పనకు బడా కార్పొరేట్లను ప్రోత్సహిస్తోంది. వేరొక పక్క, ఈ పద్ధతుల ద్వారా కార్మికులను ఏకాకులను చేసి వారు సంఘటితమైన జీవన స్థితుల మెరుగుదలకు పోరాడకుండా నిరోధిస్తున్నారు. ఇవి నయా ఉదారవాద పాలనకు వ్యతిరేకంగా పోరాటం సాగిస్తున్న కార్మిక వర్గాన్ని అప్రతిష్టపాలు చేయడానికి, యువత, నిరుద్యోగుల మద్దతు కూడగట్టేందుకు పాలక వర్గాలు సాగిస్తున్న మోసపూరిత చర్యలే. దేశీ, స్వదేశీ పెట్టుబడుల నాకర్షించడం ద్వారా పెద్ద ఎత్తున ఉపాధి కల్పించవచ్చనే మోసపూరిత ఆశలు చూపి, మోడీ ప్రభుత్వంలోని బీజేపీ ప్రభుత్వం కార్మిక వర్గాలకు కార్మిక వ్యతిరేక సవరణలు

చేయడం, కార్మికులను దోచుకునేందుకు వీరు కల్పించే నిబంధనలతో ఉద్యోగ నియామక షరతులను ప్రోత్సహిస్తోంది. ఉద్యోగ నియామకాల విషయంలో యజమానులకు అనుకూలంగానూ, కార్మికులను దోచుకునేందుకు వీలు కల్పించే సడలింపులతో కూడిన విధానాలు ఉపాధి కల్పనకు దోహదం చేసిన దాఖలా ఎక్కడా లేదని

రూ.7.4 లక్షల పెట్టుబడితో ఒక ఉద్యోగాన్ని కల్పించగా, 2014-15 నాటికి 60 రెట్లు పెరిగి, రూ. 4.5 కోట్ల పెట్టుబడికి ఒక ఉద్యోగాన్ని మాత్రమే కల్పించారు. ఆ తర్వాత కాలంలో ఉత్పత్తి ఉత్పత్తి విధానాన్ని మరి ఇంత పెద్ద ఎత్తున అమలు చేయటం ఆర్థిఫిషియల్ ఇంటెలిజెన్స్ మానవ మేధస్సు స్థానంలో యాంత్రిక మేధస్సు వినియోగం



అంతర్జాతీయ కార్మిక సంస్థ (ఐఎల్ఓ) ధృవీకరించింది.

భారీ స్థాయిలో కాంట్రాక్టు పద్ధతిలో నియామకాలు, జెట్సోర్నింగ్, ఫిక్స్డ్ టెర్మ్ ఎంప్లాయ్మెంట్ తదితర పద్ధతులను సరించడంవల్ల, ఉపాధి కల్పనకు దోహదం చేసే పెట్టుబడులు పెద్దగా రాలేదని స్పష్టమవుతూనే ఉంది. ప్రభుత్వ ఖజానా నుండి అందుతున్న రాయితీలను ఉపయోగించుకుని పెట్టిన కొద్దిపాటి పెట్టుబడులు కూడా ఉపాధి కల్పన మీద కంటే యంత్రపరికరాలు, ఆస్తుల సమీకరణ (క్యాపిటల్ ఇన్వెస్టివ్)కు వినియోగిస్తున్నారు. నయాఉదారవాద శకంలో ఉపాధి పెరుగుదల తీవ్రంగా పడిపోయింది. కర్ణాటక రాష్ట్ర ప్రభుత్వం నిర్వహించిన ఒక సర్వే ప్రకారం 2006-2007లో స్వాగతం

యంత్రాల వినియోగంతో పరిస్థితి ఉపాధి కల్పన మరింత దిగజారాయి.

**రిజర్వ్ కార్మిక సైన్యం కోసం**

ఉపాధి కోసం ఎదురుచూసే నిరుద్యోగులు, ఉద్యోగ అర్హులైన యువత, ఉపాధి కోల్పోయిన కార్మికులను టీచర్ కార్మిక సైలెంట్గా పరిగణించాలి. పెట్టుబడిదారీ ఉత్పత్తి విధానం నుండి ఇది విడదీయరానిది. ఈ రిజర్వు నిరుద్యోగ ధైర్యం ఉత్పత్తి క్రమంలో యజమానుల అవసరాలు తీర్చేందుకు కారు చౌకగా అందుబాటులో ఉన్న అందరికీ ఉపయోగపడుతోంది అంతేగాక ఉద్యోగాలు చేస్తున్న కార్మికులు తాము సంఘటితమై తమ సర్వీస్ కండిషనర్ల మెరుగుదల కోసం పోరాడితే తమ ఉపాధి కోల్పోతామనే



అభద్రతా భావాన్ని కూడా ఈ రిజర్వ్ నిరుద్యోగ సైన్యం కలిగిస్తోంది. ఫలితంగా కార్మికవర్గం ఇతర సర్వీస్ కండిషన్ల విషయమై శక్తిని అసలు ప్రజాస్వామ్య వ్యవస్థను నిర్వీర్యం చేస్తోంది. ఆ విధంగా పాలకవర్గాలు తాము గరిష్ట స్థాయిలో లాభాలు ఆర్జించేందుకు ఉద్యోగులను నిరుద్యోగులను ఒకరితో మరొకరు శత్రువులుగా నిలిచేలా చేస్తున్నాయి. ద్రవ్య పెట్టుబడి ఆధ్వర్యంలో సామ్రాజ్యవాద ప్రపంచీకరణ సాధించడంతోపాటు ఉదారవాద ఆర్థిక విధానాలు దూకుడుగా అమలు జరుగుతున్న నేటి యుగంలో రిజర్వ్ సైన్యం భారీ స్థాయిలో పెరిగింది. 2008లో అంతర్జాతీయ ఆర్థిక సంక్షోభం అనంతరం ఇది మరింత తీవ్రతరమైంది. ఫలితంగా ధనికులు మరింత ధనికులు పేదలు మరింత పేదలుగా కావడంతో ఆదాయం సంపద విషయంలో పేదరికం ఆకలి తీవ్రతరం కావడం విద్య వైద్యం సాధారణ ప్రజలకు అందుబాటులో లేకపోవటం వంటి పరిణామాలు సాధారణ ప్రజల్లో భ్రమలను తొలగించాయి. సరైన ప్రత్యామ్నాయం లేని ప్రస్తుత ఈ పరిస్థితుల్లో పాలకవర్గాలు ప్రజల జీవన ఉపాధి ఉపాధి పని పరిస్థితుల మీద దాడులు సాగిస్తున్నాయి. ప్రపంచవ్యాప్తంగా పాలకవర్గాలు కోవిడ్-19 మహమ్మారి ప్రబలడం వల్ల నెలకొన్న పరిస్థితులను అవకాశంగా తీసుకుని ప్రజలకు ఉపాధి కార్మికుల వేతనాలు ఇతర బెనిఫిట్స్ లో విధింపు కార్మిక వర్గం సుదీర్ఘకాల పోరాటాల ద్వారా సాధించుకున్న ఏర్పాటు చేసుకునే హక్కు కనిష్ట బేరసారాల హక్కు వంటి కార్మికవర్గ ప్రాథమిక హక్కుల మీద దాడులు అదే సమయంలో ఇదే పాలకవర్గాలు ఇదంతా ఉపాధి కల్పన కోసమేనని ఉద్యోగులు నిరుద్యోగులు భవిష్యత్ ఉద్యోగులు కార్మికులు విద్యార్థులు వివిధ రకాలుగా పాలకవర్గాలు విభజన రాజకీయాలకు గురవుతున్న ప్రజలు నిరుద్యోగ సమస్యకు మూల కారణాలను అర్థం చేసుకొని ఏకమై ఈ ఈ పత్తి ఉపద్రవానికి వ్యతిరేకంగా సమైక్య పోరాటం సాగించాలి. పనిచేసే

హక్కు ప్రాథమిక హక్కులు సాధించుకునేందుకు అందరూ ఐక్యం కావాలి.

### పని చేసే హక్కును ప్రాథమిక హక్కుగా సాధించుకోవాలి

కార్మికోద్యమ మహా నాయకుడు ప్రజా ఉద్యమ మహానేత సీఐటీయూ వ్యవస్థాపక అధ్యక్షులు కామ్రేడ్|| బి.ఐ రణదివే మూడు 1990 ఏప్రిల్ లో పనిచేసే హక్కు దుర్గాపూర్ లో జరిగిన సదస్సులో ప్రారంభోపన్యాసం చేస్తూ పని చేసే హక్కు అంటే కేవలం ఉద్యోగ భద్రత మాత్రమే కాదు. ప్రజాతంత్ర హక్కులన్నింటిలో అది అత్యంత ప్రధానమైన ప్రాథమిక హక్కు సంఘం ఏర్పాటు చేసుకునే హక్కు ఓటు హక్కు ప్రజల ఇష్టం మేరకు ప్రభుత్వాన్ని ఏర్పాటు చేసుకునే హక్కు ఇవన్నీ వేటికవే ముఖ్యమైనవే ఇప్పటికీ పని చేసే హక్కు లేకుండా అవి ప్రధానమైనవే కార్మికులు సాధారణ ప్రజలు మన జీవనాధారాలు కోసం ఫ్యాక్టరీలు గనులు రైల్వేలు భూముల మీద ఆధిపత్యం వహించే యజమానుల మీద ఆధారపడే పరిస్థితి ఈ హక్కులు మాత్రమే తొలగించలేవు అని పేర్కొన్నారు.

ఒక వ్యక్తి పని చేసే హక్కును ప్రభుత్వం గుర్తించి, ఉద్యోగంతో యజమానులు చెలగాటమాడే పరిస్థితి లేని విధంగా హామీ ఇచ్చినట్లు మాత్రమే ఆ వ్యక్తి స్వతంత్రంగా ఉన్నట్లు చెప్పుకోగలం అమెరికాతో సహా ప్రపంచంలోని అభివృద్ధి చెందిన దేశంలోను పని చేసే హక్కును ప్రాథమిక హక్కుగా గుర్తించలేదు. ఎందుకంటే ఈ దేశాల్లోని ఫ్యాక్టరీలు గనులు ఇతర ఉత్పత్తి సాధనాలను సమాజంలోని ప్రజల అవసరాలను తీర్చడానికి గరిష్టస్థాయిలో ప్రైవేట్ పెట్టుబడిదారులకు లాభాలు కట్టబెట్టడానికే నిర్వహిస్తున్నారు. ఈ లాభాపేక్ష ఉద్యోగుల నియామకాలు తొలగింపులు వారి పని పరిస్థితులకు సంబంధించిన నియమనిబంధనలు నిర్ణయిస్తుంది. ప్రైవేటు పెట్టుబడిదారులకు ఆవాలు కట్టబెట్టే విధానాన్ని ప్రోత్సహించే వ్యవస్థ పూర్తిస్థాయిలో ఉపాధి కల్పించే పద్ధతి

ఒకదానితో మరొకటి పనిచేసే హక్కు కూడా ఈ వ్యవస్థతో ఉత్పత్తి సాధనాల మీద సమాజమే యజమాన్యం కలిగి ఉండి వాటిని వినియోగించినప్పుడు మాత్రమే వినియోగిస్తున్నారు. అప్పుడు మాత్రమే పని చేసే హక్కును ప్రాథమిక హక్కులు చేయవచ్చు. సోషలిస్టు దేశాలు కోవిడ్ మహమ్మారిని అదుపు చేసిన తీరు చూస్తే సోషలిజం విశిష్టత, గొప్పదనం వ్యక్తమవుతాయి.

### నిరుద్యోగ సమస్యను తీవ్రతరం చేస్తున్న నయా ఉదారవాద సంక్షోభం

నయా ఉదారవాద వ్యవస్థలో మొత్తంగానే సంక్షోభం తీవ్రతరమవుతున్న పరిస్థితుల్లో, ప్రధానంగా ఒకటిన్నర దశాబ్దాల కాలం నుండి, ఎట్టి పరిస్థితుల్లోనూ గరిష్ట స్థాయిలో లాభాలు మూటగట్టుకునేందుకు తెగబడి ప్రయత్నిస్తున్న పాలకవర్గాలు, శ్రమజీవుల మధ్య వారి ఉద్యోగాలు, హక్కులు, జీవనాధారం మీద పైశాచిక దాడులను తీవ్ర తరం చేస్తున్నాయి. తద్వారా సంక్షోభ భారాలు మరింత తీవ్ర స్థాయిలో మీదకు నెట్టబడుతున్నాయి. ఫలితంగా గౌరవ ప్రదమైన జీవనం సాగించేందుకవసరమైన ఆదాయం లభించే ఉద్యోగులకు ముప్పువాటిల్లింది.

మన దేశంలోని పాలక వర్గాలు, అధికారంలో ఉన్న వారి రాజకీయ ప్రతినిధులు అనుసరించే ఆర్థిక విధానాలు, బహుళజాతి పెట్టుబడుల ఆధిపత్యంలోని అంతర్జాతీయ ద్రవ్య పెట్టుబడి ప్రయోజనాల కనుగుణంగానే మలచబడుతున్నాయి. 'ఆత్మ నిర్భర్ భారత్' మేక్ ఇన్ ఇండియా పేరిట ఎన్ని బూటకపు కబుర్లు చెప్పినప్పటికీ మోడీ నాయకత్వంలోని బీజేపీ ప్రభుత్వ విధానాలు, అంతర్జాతీయ ద్రవ్య పెట్టుబడి బహుళజాతి పెట్టుబడుల ప్రయోజనాల కనుగుణంగా, దేశీయ ఉత్పత్తి సర్వీసరంగాల సామర్థ్యాన్ని, మొత్తంగా జాతీయ ఆర్థిక వ్యవస్థనే నిర్వీర్యం చేయడానికి దృఢీకరించబడ్డాయి.

లేబర్ కోడ్లు, వ్యవసాయ చట్టాలు, బ



స్థాయిలో ఔట్‌సోర్సింగ్, విదేశీ ఏజెన్సీలకు ఇవ్వడం, లోపాలు విచక్షణా రహిత కాంట్రాక్ట్ కరణ, ప్రైవేటీకరణ, భారీ స్థాయిలో దిగుమతుల సరళీకరణ, నిత్యావసరవస్తువుల సేకరణ విధానంలో భారీ సరళీకరణ, చివరకు రక్షణ ఉత్పత్తులను కూడా విదేశీ ఏజెన్సీల నుండి సేకరించడం, యంత్ర సామగ్రి దిగుమతుల సందర్భంగా సాంకేతిక పరిజ్ఞానం బదిలీ హక్కును వదులుకోవడం, ఆర్థిక, ఖనిజ వనరులు తదితర రంగాల్లో విదేశీ కంపెనీలను కుదించడం మోడీ నాయకత్వంలోని బీజేపీ ప్రభుత్వం తమ కార్పొరేట్ ప్రభువుల ప్రయోజనాల కోసం, ఏ స్థాయికి దిగజారగలదో తెలిపేందుకు మచ్చుకు కొన్ని దృష్టాంతాలు మాత్రమే. ఆచరణలో ఈ ప్రక్రియ దేశంలో పరిశ్రమల విచ్చిన్నానికి దారితీసి, మన ఆర్థిక వ్యవస్థలో ఉపాధి కల్పన సామర్థ్యం దిగజారడానికి దారితీస్తుంది.

శ్రామిక ప్రజల మీద ఈ పాశవిక దాడులను నిరాఘాటంగా కొనసాగించేందుకు మన దేశంలోని పాలక వర్గాలు నియంతృత్వ విధానాలకు పాల్పడడంతో పాటు రాజకీయ ఆర్థిక వ్యవస్థల నిర్వహణను కేంద్రీకరించడం, మొత్తం సమాజాన్ని తమ చెప్పుచేతల్లో ఉంచుకునే విధంగా నియంతృత్వ పద్ధతులను అనుసరిస్తున్నాయి. ప్రజల ప్రజాతంత్ర హక్కులు, పార్లమెంటరీ, రాజ్యాంగపరమైన నిబంధనలు, సాంప్రదాయాలను కాలరాస్తున్నారు.

దీనికితోడు, బీజేపీ ప్రభుత్వం ఆహారం, విద్య, వైద్యం, సామాజిక మౌలిక సదుపాయాలకు సంబంధించిన సేవలు వంటి వాటిపై ప్రజా వ్యయం దారుణమైన కోత విధించింది. ఫలితంగా ప్రజానీకం పిద్దెత్తున పేదరికంలో కూరుకుపోయి ప్రజలు జీవించేందుకు అవసరమైన సాధమిక అవసరాలు కూడా పొందేందుబాటులో లేని పరిస్థితులకు దారితీసింది. ఉపాధి కల్పనకు దోహదం చేసే అనేక పరిణామాలు ప్రభావం చూపాయి.

లాక్ డౌన్ సడలింపు ప్రక్రియ ఇప్పటికే ప్రారంభమైనప్పటికీ క్లాన్ ఫైనల్ గవర్నమెంట్ ఎక్స్ప్లండిచర్ జి.ఎస్.జి ప్రభుత్వం చేసే మొత్తం 2020 - 21 సంవత్సరం రెండో త్రైమాసికంలో 25 శాతం పడిపోయింది. ప్రైవేట్ ఫైనాన్స్ కంఫంక్షన్ ఎక్స్ప్లండిచర్ సాధారణ ప్రజలు లాభాపేక్ష లేకుండా పనిచేసే సంస్థలు సుమారు 95 శాతం పడిపోయింది.

ఈ వాస్తవాలు ఆర్థిక వ్యవస్థ కోల్పోవటం గురించి ప్రభుత్వం సాగిస్తున్న బూటకపు ప్రచారాన్ని బట్టబయలు నిలకడగా దిగజారుతున్న నేపథ్యంలో మన దేశ ఆర్థిక వ్యవస్థ కోలుకోవడానికి కోలుకోవడానికి అవకాశాలు ముఖ్యమని స్పష్టమౌతుంది. అందువలన నిరుద్యోగానికి ఉద్యోగాల్లో కోతకు వ్యతిరేకంగాను పని హక్కు సాధన కోసం చేసే పోరాటం నయా ఉదారవాద పాలనకు వ్యతిరేకంగా సాగిన పోరాటంలో అంతర్భాగమే నానాటికీ పెచ్చరిల్లుతున్న నిరుద్యోగానికి మూలకారణాలను ప్రజావ్యతిరేక విధానాలను ప్రభువులకు ఊడిగం చేసేందుకు ప్రజా ప్రయోజనాలను కూడా పణంగా పెట్టేందుకు వెనకాడరు వెనుకాడని పరిపాలకవర్గాల రాజకీయ ప్రతినిధుల వికృత రూపాన్ని ప్రజల ముందు బట్టబయలు చేయాలి నిరుద్యోగానికి ఉద్యోగాల్లో కోతకు వ్యతిరేకంగా విస్తృత స్థాయిలో ప్రచారం సాగించాలి ఈ సందర్భంగా విద్యార్థులు యువత పనిచేస్తున్న కార్మికులు ఉద్యోగాలు కోల్పోయిన కార్మికులు తదితర వివిధ తరగతుల ప్రజానీకానికి ఈ సమస్యలు వివరించి చెప్పాలి. తమ ఇక్కట్లకు మూల కారకులైన తమ శత్రువులను గుర్తించే విధంగా ఈ ప్రచారం సాగాలి.

#### సంయుక్త కార్యాచరణ

నిరుద్యోగం, ఉద్యోగాల్లో కోత అత్యంత తీవ్ర స్థాయికి చేరుకున్న నేటి పరిస్థితుల్లో ఉద్యోగులు, నిరుద్యోగులు, పట్టణ గ్రామీణ స్త్రీలు, పురుషులు, యువత, విద్యార్థులు ఒకరేమిటీ, సమాజంలోని అన్ని

తరగతుల ప్రజలు కలిసి నిరుద్యోగ సమస్య పరిష్కారానికి స్వల్పకాలిక, దీర్ఘకాలిక లక్ష్యాలను నిర్దేశించుకుని, బలమైన దేశ వ్యాప్త ఉద్యమాన్ని అభివృద్ధి చేసి, పోరాటం సాగించేందుకు ఐక్య కార్యాచరణకు మానుకోవాలని సంయుక్త నదన్న పిలుపునిస్తోంది. ఉద్యోగావకాశాలను మెరుగుపర్చడానికి, ఉద్యోగావకాశాల కుదింపు కొనసాగడానికి దారితీసే ప్రభుత్వ విధానాలను తిప్పికొట్టేందుకు, ఉద్యోగాల్లో నియమించడానికి, వారిని తొలగించడానికి (హైర్ అండ్ ఫైర్) యజమానులకున్న తిరుగులేని అధికారాలను అదుపు చేయాలని, ఉద్యోగవకాశాల కల్పనకు, ఉద్యోగావకాశాలు పొందలేని వారికి నిరుద్యోగభృతి చెల్లించాలన్న డిమాండ్ల సాధనకు తక్షణ చర్యలు కోరుతూ దేశ వ్యాప్త ఉద్యమం చేపట్టాలి. ఇందుకు అన్ని తరగతుల ప్రజలను కలుపుకొని బలమైన, నిలకడైన దేశ వ్యాప్త ఉద్యమాన్ని నిర్మించడం సంఘటిత కార్మిక వర్గానికి ప్రాతినిధ్యం వహిస్తున్న ట్రేడ్ యూనియన్ ఉద్యమ బాధ్యత.

ఇందుకు ప్రారంభంగా అత్యంత ప్రమాదకర స్థాయికి చేరుకున్న నిరుద్యోగం, ఉద్యోగాల్లో కోత వంటి ప్రజలను వేధించే సమస్యలకు మూలకారణమైన వినాశకర విధానాలను, వాటికి కారకులైన వారి గురించి అన్ని తరగతుల ప్రజానీకాన్నీ చేరే విధంగా క్షేత్ర స్థాయి వరకు ప్రచారం నిర్వహించేందుకు సంయుక్తంగా చొరవ తీసుకోవాలి. సమస్యలకు మూలకారణమైన పాలక వర్గాల విధానాలను తిప్పికొట్టేందుకు ఇది మార్గం సుగమం చేస్తుంది.

ఈ అవగాహనతోనే, ఈ కింది డిమాండ్లను కార్మికులు, యువత, విద్యార్థులు తదితర విస్తృత తరగతుల ప్రజానీకంలో విస్తృత ప్రచారం నిర్వహించి వట్టుదలతో, నిలకడగా దేశ వ్యాప్తపోరాటాలకు వారిని సమీకరించాలని, సిఐటియు, డివైఎఫ్ఐ, ఎస్ఎఫ్ఐ కమిటీలు, శ్రేణులకు, కార్యకర్తలకు, ఈ జాతీయ



సదస్సు పిలుపునిస్తోంది.

**డిమాండ్లు:**

1. గౌరవ ప్రదమైన పర్మినెంట్ ఉద్యోగాలు కల్పించే విధానాలు రూపొందించాలి.

2. కాంట్రాక్ట్, క్యాజువల్ ఉద్యోగులుగానూ; ప్రభుత్వ పథకాల కింద సాంఘిక సంక్షేమం, బాలకార్మిక పాఠశాలతో సహా అన్ని విద్యా సంస్థల్లోనూ, ఇతర సేవా రంగాల్లో స్వచ్ఛంద సేవ ముసుగులో పనిచేస్తున్న వారందరినీ పర్మినెంట్ చేయాలి.

3. వివిధ ప్రభుత్వ డిపార్ట్మెంట్లు, పీఎస్యూల్లో రాజ్యాంగం ప్రకారం బ్యాంకింగ్ పోస్టులతో సహా ఎస్సీ, ఎస్టీ తదితరులకు కేటాయించాల్సిన ఖాళీలతో సహా అన్ని ఉద్యోగ ఖాళీలనూ భర్తీ చేయాలి.

4. ఉద్యోగ నియామకాల్లో రాజ్యాంగ వరమైన రిజర్వేషన్లను ఎట్టి మినహాయింపులు లేకుండా అమలు చేయాలి. ప్రైవేటురంగంలోనూ అన్ని విధాలైన ఉద్యోగులకు రిజర్వేషన్లను వర్తింపజేసి అమలుచేయాలి.

5. వారానికి ముప్పై ఐదు గంటలు నాలుగు షిఫ్టుల్లో పని చేసే విధానాన్ని ప్రవేశపెట్టాలి, వీటిని చట్టబద్ధంగా అమలు చేయాలి.

6. బాల కార్మికవ్యవస్థ వ్యాప్తి సమస్యను

తీవ్రంగా పరిగణించాలి. కార్మికులను రెగ్యులర్ స్కూల్లో చేర్చేందుకు వీలుగా ప్రత్యేక బాలకార్మిక పాఠశాలలు పటిష్ఠం చేయాలి. బాలకార్మికులను స్కూల్కు వంపడం వల్ల ప్రభావితమయ్యే కుటుంబాలకు ప్రభుత్వ సహాయంతో పునరావాసం కల్పించాలి.

7. మౌలిక సదుపాయాల అభివృద్ధి విద్య, వైద్యం తదితర సంక్షేమ చర్యల మీద ప్రభుత్వం గౌరవప్రదమైన ఉద్యోగాలు కల్పించాలి.

8. ప్రభుత్వ, పిఎస్ లా ఉద్యోగాలను ముందుగానే విఆర్ఎస్ పేరిట నిర్బంధ పడవీ విరమణ చేయించే వద్ద తిని విరమించాలి.

9. ఇన్సెంటివ్లు, రాయితీలు, రిబేట్లు మినహాయింపుల పేరిట ప్రభుత్వ ఖజానా నుండి ప్రైవేట్ కార్పొరేట్ సంస్థలకు గౌరవప్రదమైన పర్మినెంట్ ఉద్యోగాలు కల్పనతో ముడిపెట్టాలి.

10. ఉద్యోగ, యజమానుల మధ్య ఉద్యోగ సంబంధాలతో సహా ప్రమాదకరమైన అభద్రతతో కూడిన ఉద్యోగాల కల్పనను రద్దు చేయాలి.

11. ఎంజీఎన్ఆర్ఈజీఏ ఉపాధి హామీ చట్టాన్ని కుటుంబానికి కాకుండా పని కోరుకునే వారందరికీ విస్తరింపజేయాలి.

ఎంజీఎన్ఆర్ఈజీఏ పథకం కింద పని దినాలను ఏడాదికి రెండొందల రోజులకు పెంచాలి. తగిన చట్టపరమైన రక్షణలతో వట్టణ ఉపాధి హామీ చట్టాన్ని రూపొందించాలి.

12. నెలకు రూ. 5 వేల నిరుద్యోగ భృతి ఇవ్వాలి. దీనిని చట్టబద్ధం చేయాలి.

13. యూనివర్సిటీ స్థాయి వరకూ అందరికీ నిర్బంధ, ఉచిత విద్య అందించాలి. చట్టపరమైన చర్యలు తీసుకోవాలి. సదుపాయాలను ప్రభుత్వ వ్యయంతో కల్పించాలి. అన్ని స్థాయిల్లోనూ స్కాలర్షిప్పుల సౌకర్యం కల్పించాలి. నిర్బంధ ఉచిత విద్యలో భాగంగా వృత్తిపరమైన విద్యకు నైపుణ్య అభివృద్ధి సంస్థలకు సదుపాయాలు కల్పించాలి.

14. పని చేసే హక్కును ప్రాథమిక హక్కును తగిన రాజ్యాంగ సవరణ ద్వారా ప్రాథమిక హక్కుగా గుర్తించాలి.

నిరుద్యోగ, ఉద్యోగాలు దిగజారుతున్న వేతనాలు, పని పరిస్థితులు తదితర సమస్యల పరిష్కారానికి మొదటిదశ కార్యాచరణలో భాగంగా ఈ కార్యక్రమాన్ని అమలు చేయడం ద్వారా, తరువాత దశలో దేశ వ్యాప్త ఐక్య పోరాటాలకు భూమికను ఏర్పాటు చేయాలని సంయుక్త జాతీయ సదస్సు నిర్ణయించింది.

**రైతు వ్యతిరేక చట్టాలు రద్దు చేయాలి, విశాఖ ఉక్కు పైవేటికరణ ఆపాలని మార్చి 28 వ తేదీన భారత్ బంద్కు సన్నాహక సదస్సులో మాట్లాడుతున్న సిబిపీయూ రాష్ట్ర ప్రధాన కార్యదర్శి ఎం.పి.గఫూర్, హాజరైన అన్నీ ప్రజా సంఘాల నాయకులు, కార్మికులు, ప్రజలు తబితరులు పాల్గొన్నారు.**





# ప్రభుత్వరంగం సంస్థల ప్రైవేటీకరణ వ్యతిరేక ఉద్యమం

- పి.భానుమూర్తి

బీజేపీ దుష్ప్రచారం - వాస్తవాలు

విశాఖ స్టీల్ ప్లాంట్ ప్రైవేటీకరణ వ్యతిరేక ఉద్యమం ఊపందుకుంది. బీజేపీ తప్ప ఇతర అన్ని రాజకీయ పార్టీలు ప్రైవేటీకరణకు వ్యతిరేకంగా ముందుకొచ్చాయి. స్టీల్ ప్లాంట్ లోని అన్ని కార్మిక సంఘాలు ఐక్యంగా పోరాడుతున్నాయి. స్టీల్ ప్లాంట్ ప్రైవేటీకరణకు వ్యతిరేకంగా మార్చి 5న రాష్ట్రవ్యాపిత బండ్ దిగ్విజయంగా జరిగింది. మార్చి 26న దేశవ్యాపిత బండ్ ఆంధ్రప్రదేశ్ లో 3 వ్యవసాయ రైతాంగ చట్టాలు రద్దు చేయాలని, స్టీల్ ప్లాంట్ ప్రైవేటీకరణ ఆపాలనే డిమాండ్ లతో జరిగింది. స్టీల్ ఉద్యమానికి సమాజంలోని అన్ని వర్గాల ప్రజలు - విద్యార్థులు, టీచర్లు, మేధావులు, సినీరంగ ప్రముఖులు, మహిళలు, కళాకారులు మద్దతు అందిస్తున్నారు. ఈ విశాల మద్దతును తట్టుకోలేని బీజేపీ తమ కేంద్ర ప్రభుత్వ చర్యను సమర్థించుకోలేక స్టీల్ ప్లాంట్ పై తప్పుడు ప్రచారానికి దిగజారింది.

కేంద్ర కేబినెట్ కమిటీ ఆన్ ఎకనామిక్ ఎఫైర్స్ (సీసీఈఏ) నిర్ణయాన్ని 'దీపం' కార్యదర్శి జనవరి 27న ట్వీట్ లో ప్రకటిస్తూ విశాఖ స్టీల్ ప్లాంట్ ప్రైవేటీకరణ అంశాన్ని తెలియజేశారు. ఈ నిర్ణయంపై పెద్దఎత్తున ఆగ్రహం పెల్లుబుకింది. బీజేపీ ఏపీ రాష్ట్ర అధ్యక్షుడు సోము వీరాజు దీనిపై మాట్లాడుతూ ట్వీట్ లో ఉన్న ఒక్క లైను టిట్టి కార్మికులు ఆందోళన పడాల్సిన అవసరం లేదన్నారు. మేం ఢిల్లీ వెళ్లి కేంద్ర ప్రభుత్వాన్ని ఒప్పించి స్టీల్ ప్లాంట్ ప్రైవేట్ కాకుండా ఆపుతామని మీడియా ద్వారా లాజింపచేశారు. ఢిల్లీ వెళ్లిన వారికి

'నో ఇంటర్వ్యూ' అని మీడియా వార్తలు వచ్చాయి. విశాఖ స్టీల్ ప్లాంట్ ను పూర్తిగా ప్రైవేట్ పరం చేస్తామని మార్చి 8న పార్లమెంట్ సాక్షిగా ఆర్థిక మంత్రి నిర్మలా సీతారామన్ ప్రకటించడంతో రాష్ట్ర బీజేపీ నాయకుల వ్రకటనలు డొల్ల అని తేలిపోయింది. బీజేపీ నాయకుల నోళ్లు మూతబడ్డాయి.

తెలుగుదేశం నుండి బీజేపీలోకి ఫిరాయించిన రాజ్యసభ సభ్యుడు శ్రీ సుజనాచందరి రంగంలోకి దిగి స్టీల్ ప్లాంట్



ప్రైవేటీకరణ అయినా ఉద్యోగులకు ఢోకలేదని, ప్లాంట్ ఎక్కడికీ పోదని... అక్కడే ఉంటుందని పోరాడుతున్న ప్రజలను మీడియా ముఖంగా మోసం చెయ్యడానికి ప్రయత్నించారు. ప్రభుత్వరంగం అనే ఉద్దేశం ఇప్పటి పరిస్థితులకు సరిపోదని, ప్రైవేట్ రంగానికి పరిశ్రమలు నిర్వహణ అప్పజెప్పాలని కూడా ఆయన అన్నారు. నష్టాలు వస్తున్న కంపెనీల్లో ప్రభుత్వం ఎందుకు పెట్టుబడి పెట్టాలని వాదించారు. కానీ ఇదే పెద్ద మనిషి బ్యాంకులకు రూ.3

వేల కోట్లకు పైగా ఎగ్గొట్టిన అంశాన్ని కార్మికవర్గం లేవనెత్తేసరికి ఆయన నోట్లో పచ్చి వెలక్కాయ పడింది.

బీజేపీ పార్లమెంట్ సభ్యులు జీవీఎల్ నరసింహారావు, ఎమ్మెల్యే మాధవ్లు మీడియా సమావేశంలో మాట్లాడుతూ ప్రపంచీకరణ వల్లనే చైనా అభివృద్ధి చెందిందని అన్నారు. చైనా 100 మిలియన్ టన్నుల ఉక్కు ఉత్పత్తి చేస్తోందని, దీనిలో ప్రధానంగా ప్రభుత్వరంగం ఉందని లెక్కలతో విశదీకరించే సరికి వారినోట మాటలేదు. "ఫార్చున్" 500 కంపెనీల్లో 100 కంపెనీలు చైనావే.. దీనిలో అత్యధికం చైనాలోని ప్రభుత్వరంగ సంస్థలే అన్న విషయం అధికారుల సంఘం అఖిల భారత అధ్యక్షుడు శ్రీ అశోక్ రావు పేర్కొన్న విషయాన్ని ప్రస్తావించి బీజేపీ నాయకుల్ని

సవాల్ చేయడంతో వారి వాదన బందారం బట్టబయలు అయింది.

స్టీల్ ప్లాంట్ నష్టాల్లో ఉందని.... అలాంటి నష్టాల కంపెనీకి ప్రజలు తమ పన్ను రూపంలో ప్రభుత్వానికి చెల్లిస్తున్న డబ్బును ఎన్నాళ్ళని కేటాయించాలని బీజేపీ నాయకులు వాదించారు. కానీ వాస్తవం ఏమిటి? ఈ స్టీల్ ప్లాంట్ కి ప్రభుత్వం పెట్టిన పెట్టుబడి రూ.4889 కోట్లు, కానీ స్టీల్ ప్లాంట్ ఇప్పటి వరకు ప్రభుత్వానికి వివిధ పన్నులు, డివిడెండ్లు, జీఎస్టీ రూపంలో సుమారు 45



వేల కోట్లు రూపాయలు ఇచ్చింది. ప్రైవేట్ స్ట్రీట్ పరిశ్రమల యజమానులు భూషణ్, జిందాల్ వంటి వారు బ్యాంకులు నుండి రూ. 2 లక్షల కోట్లు తీసుకుని ఎగ్గొట్టారు. ప్రైవేట్ పెట్టుబడిదారులు మొత్తంగా 10 లక్షల కోట్లు రూపాయలు బ్యాంకులకు ఎగ్గొట్టారు. ఇదంతా ప్రజల డబ్బుకాదా? ప్రజల డబ్బులు ఈ విధంగా ఎగ్గొట్టిన వారే, మళ్ళీ విశాఖ స్టీల్ ప్లాంట్ పై దుష్ప్రచారానికి దిగుతున్నారు. స్టీల్ ప్లాంట్ ఏ బ్యాంకుకైనా ఒక్క రూపాయి అయినా ఎగ్గొట్టిందా?

ప్రభుత్వరంగ సంస్థల్లో వస్తున్న ఇబ్బందులు నరిచేసి ముందుకు నడపాల్సిన బాధ్యత ప్రభుత్వానిది. కాని ప్రభుత్వం ఈ పని చేయకుండా సంస్థలను మొత్తంగా అమ్మేసే కుట్ర చేస్తోంది. విశాఖపట్నం స్టీల్ ప్లాంట్ దీనికి పెద్ద ఉదాహరణ. స్వంత ఇనుప గనులు లేనందున విశాఖ స్టీల్ పై సాలీనా రూ. 4 వేల కోట్ల వరకు అదనపు భారం పడుతోంది. సొంత గనులు ఉంటే ఇదంతా లాభమే. స్టీల్ ప్లాంట్ ని నష్టాలు పాలుజేసి, ఆ పేరుతో అమ్మేసే కుట్ర తప్ప దీనిలో ప్రభుత్వం బాధ్యతగా వ్యవహరించిన అంశం ఉందా? విశాఖ స్టీల్ కు శాశ్వత పరిష్కారం సొంత గనులు కేటాయించడం ఒక్కటే.

మోడీ-2 ప్రభుత్వ హయాంలో ప్రభుత్వరంగంపై దాడి పెరిగింది. ప్రభుత్వం ఉన్నది కంపెనీలు నడపడం కోసం కాదు.. అది ప్రైవేట్ వ్యక్తులు చూసుకుంటారు... అని స్వయాన ప్రధాన మంత్రి పేర్కొంటున్నారంటే ఈ ప్రభుత్వం ప్రైవేటీకరణ విధానాలను ఎంతగా బరితెగించి అమలు చేయడానికి సిద్ధం అయిందో అర్థం అవుతుంది. “ఎసెట్స్ మోనిట్రేజ్ షన్” పేరుతో ప్రభుత్వరంగ సంస్థల భూములను, ఆస్తులను అమ్మడానికి ఈ ప్రభుత్వం సిద్ధపడింది. 2021-22 బడ్జెట్ లో 1.75 లక్షల కోట్ల

రూపాయలు సేకరించాలని లక్ష్యం పెట్టుకున్నా, 2.25 లక్షల కోట్లకి ఇప్పటికే ప్రణాళికలు సిద్ధంచేసుకున్నారు. “పరిశ్రమలు అమ్మేస్తాం... కాకపోతే మూసేస్తాం” అని అనురాగ్ ఠాకూర్, పూర్వ వంటి మంత్రులు పేర్కొంటున్నారు. ప్రైవేట్ రంగంలో పోటీ వాతావరణం ఉంటుందని, అభివృద్ధి ఉంటుందని, సాంకేతిక నైపుణ్యం పెరుగుతోందని, ఉత్పత్తి - ఉత్పాదకతలు పెరుగుతాయని నిర్మాలా సీతారామన్ అంటున్నారంటే ప్రభుత్వ వైఖరి తేటతెల్లం అవుతుంది. విశాఖ స్టీల్ ప్లాంట్ 500 టన్నుల ఉత్పాదకతతో, ఆధునిక సాంకేతిక పరిజ్ఞానంతో, 3.2 మి.టన్నులకు ఉన్న మేన్ పవర్ తోనే 7.3 మి.టన్నుల లక్ష్యం వైపు దూసుకెళ్తోంది. అయినా ఎందుకు ప్రైవేట్ పరం చేయాలని అంటున్నారు?

రైల్వేలో 150 రూట్లను, 50 స్టేషన్లను ప్రైవేట్ చెయ్యడానికి నిర్ణయించారు. ఢిల్లీ రైల్వే స్టేషన్ ను రూ. 6500 కోట్లతో ఆధునికీకరించడం కోసం టెండర్లు పిలస్తే అదానీ రైల్వే, జిఎంఆర్ వంటి సంస్థలు బిడ్లు దాఖలు చేశాయి. తేజస్ వంటి ప్రైవేట్ రైళ్ళలో ధరలు విమాన ఛార్జీలతో పోటీపడుతున్నాయి. రైల్వే స్టేషన్స్ లోనికి వెళ్ళాలన్నా, రైలు ఎక్కాలన్నా సామాన్యుడికి ‘అందని ద్రాక్ష’ అయ్యే పరిస్థితి ఏర్పడనుంది. బ్రిటన్ లో రైల్వేల ధరలు పెరిగిపోయి ఆక్యుపెన్సీ 4-5 శాతానికి పడిపోయింది. దీనితో అక్కడే ప్రైవేట్ రంగంలోని రైళ్లను తిరిగి జాతీయం చేస్తున్నారు. కాని మోడీ ప్రభుత్వం రైళ్లను, రైల్వే స్థలాలకు ప్రైవేట్ వారికి అప్పగించడానికి సిద్ధపడింది.

కరోనా కాలంలో ఆరోగ్యరంగంలో ప్రపంచ వ్యాపితంగా ఉన్న అనుభవం కూడా ఇదే! అమెరికా, ఇటలీ, బ్రిటన్ వంటి దేశాల్లో వైద్యం ఖర్చు పెరిగి ప్రజలు ప్రాణాలు పిట్టల్లా రాలిపోయాయి. చైనా, క్యూబా, వియత్నం వంటి సోషలిస్టు దేశాలు

కరోనా నుండి తమ ప్రజలను కపాడు కోవడమే కాకుండా క్యూబా ప్రపంచంలో 50 దేశాలకు వైద్య సహకారం అందించింది. ఇప్పుడు ఇటలీలో వైద్యం ప్రైవేటీకరణ అంశంపై పెద్ద పోరాటం జరుగుతోంది. వైద్యం జాతీయకరణ జరుగుతోంది.

ప్రైవేటీకరణ అంటే దేశ సంపదను కారుచౌకగా కొట్టేయడం. విశాఖలో జింక్ పరిశ్రమ అనుభవం ఇదే చెబుతోంది. హిందూస్థాన్ జింక్ ప్రైవేట్ ‘వేదాంత’కు అప్పగించిన తర్వాత కంపెనీ మూతబడింది. 350 ఎకరాల భూమిని యజమాని రియల్ ఎస్టేట్ వ్యాపారానికి మార్చుకుంటున్నాడు. ఉద్యోగాలు ఊడిపోతాయి. కొత్త ఉద్యోగాలు ఉండవు. చదువుకున్న మన పిల్లల భవిష్యత్ కి భరోసా ఉండదు. ప్రైవేట్ పరిశ్రమల్లో ఎస్సీ, ఎస్టీ, మైనార్టీ, మహిళా, వికలాంగుల రిజర్వేషన్లు ఉండదు. ఈ సామాజిక తరగతుల వారు మరింత అగాధంలోకి పడిపోతారు. స్టీల్ ప్లాంట్ వంటి ప్రభుత్వ సంస్థలు కార్పొరేట్ సోషల్ రెస్పాన్సిబిలిటీ పేరుతో శిక్షణా కేంద్రాలు, నైపుణ్య అభివృద్ధి కేంద్రాలు, నీటి సరఫరా వంటి కార్యక్రమాలు చేస్తున్నాయి. లాభాలే పరమావధిగా ఉండే ప్రైవేట్ సంస్థలు ఈ సంక్షేమ కార్యక్రమాలు పాటిస్తాయా?


ప్రైవేటీకరణ విధానాలపై దేశ వ్యాపితంగా పోరాటాలు పెరుగుతున్నాయి. బ్యాంకులు, ఇన్సూరెన్స్, బొగ్గు, బీఈఎం ఎల్, డిఫెన్స్ తదితర సంస్థల్లో సమ్మెలు జరిగాయి. ప్రైవేటీకరణ నిజస్వరూపాన్ని కార్మికులు, ప్రజలు అర్థం చేసుకుంటున్నారు. కార్పొరేట్ల నిజస్వరూపాన్ని గుర్తిస్తున్నారు. రాబోయే కాలంలో ప్రభుత్వ రంగ రక్షణ కోసం, స్టీల్ ప్లాంట్ పరిరక్షణ కోసం మరింత దీక్షతో రాష్ట్ర వ్యాప్తంగా పోరాడితే విజయం మనదే..!

(స్టీల్ వర్కర్ ఎడిటర్)





# హద్దులు లేని స్ఫూర్తిని నింపిన సరిహద్దులు




ఇంక్విలాబ్ జిందాబాద్  
కిసాన్ ఏక్తా జిందాబాద్  
తీన్ కాలా కానూన్ కో వాపస్ లో  
మజ్దూర్ కిసాన్ ఏక్తా జిందాబాద్

2020 నవంబర్ 26 నుండి దేశ రాజధాని ఐదు సరిహద్దుల్లో మారు మ్రోగుతున్న ఈ నినాదాలు నాలుగు నెలలు పూర్తి చేసుకున్నాయి. గడ్డకట్టే చలిలోనూ అన్నదాతల పోరు ఆగలేదు. సుమారు 312 మంది రైతులు ఈ పోరాటంలో అసువులు బాశారు.

స్వాతంత్ర్యోద్యమం, తెలంగాణా పోరాటాల చరిత్ర చదువుకున్నాం. అంతటి చారిత్రక ప్రాధాన్యత గలది నేడు జరుగుతున్న రైతాంగ ఉద్యమం. దేశ పాలకులకు కునుకు లేకుండా చేస్తోంది. ప్రపంచ దేశాల దృష్టిని ఆకర్షించడమేగాక మీ పోరాటానికి అండగా మేమున్నామని స్నేహ హస్తాన్ని, సంఘీభావాన్ని అందిస్తున్నారు. రైతన్న శ్రేయస్సు కాంక్షించే మేధావులు, ఆర్థిక నిపుణులు, మాజీ సైనికాధిపతులు, ఆర్మీ, కార్మిక సంఘాలు, ప్రజా సంఘాలు, ప్రతిపక్ష పార్టీలు రైతు ఉద్యమానికి దేశం నలుచెరుగులా సంఘీభావం తెలపడంతో పాటు నల్ల చట్టాల రద్దు కోసం భుజం, భుజం కలిపి పోరాడుతున్నారు.

‘కార్మికలోకం’ వత్రిక నుండి కె.స్వరూప రాణి (ఏపీ), మన వర్కర్ (తెలంగాణ) నుండి పద్మశ్రీ, ఆలిండియా రోడ్డు ట్రాన్స్పోర్ట్ వర్కర్స్ ఫెడరేషన్ ఉప ప్రధాన కార్యదర్శి కామ్రేడ్ లక్ష్మయ్య గారి సహకారంతో మార్చి 15, 16, 17 తేదీల్లో ఘాజీపూర్, సింఘూ, టిక్రీ బోర్డరులో కొనసాగుతున్న ఆందోళనలో పాల్గొని, వారి అనుభవాలను తెలుసుకో గలిగాం.

మొదట ఘాజీపూర్ బోర్డరుకు వెళ్లాం. ఇది ఢిల్లీ నుండి ఉత్తరప్రదేశ్ కు వెళ్లే హైవేలో ఉన్నది. వ్యవసాయ పనులు వలన మేము వెళ్లిన మూడు క్యాంపుల్లో ఇదే కొంచెం తక్కువ జనసాంద్రత కలిగి ఉంది. కానీ వారందరూ చాలా మిలిటెంట్ గా ఉన్నారు. మేము క్యాంపు వద్దకు చేరగానే ఒక వాలంటీర్ మమ్మల్ని సాదరంగా ఆహ్వానిస్తూ మేము పెట్టుకున్న మాస్క్ తీసి రండని చెప్పారు. మేము వెళ్లిన మూడు క్యాంపుల్లో ఏ ఒక్కరూ మాస్క్లు ధరించలేదు. అన్ని టెంట్లనూ పరిశీలిస్తూ ఒక టెంట్ దగ్గర ఆగాం. ఆ టెంట్ లో స్టడీ సర్కిల్ నడుస్తోంది. మమ్మల్ని చూసి కూర్చోమని సైగ చేసి తమ క్లాసును కొనసాగించారు. ఆయన ముజ్రా పోరాటం గురించి, దానికి నేడు జరుగుతున్న రైతాంగ ఉద్యమానికి ఉన్న సాపత్యాన్ని



వివరించారు. ఆడ, మగ అందరూ ఆసక్తితో వింటున్నారు. నాలుగు నెలలుగా పోరాటం ఐక్యతతో సజీవంగా ఉండటానికి వారిని చైతన్య పరుస్తున్న ప్రయత్నం మాకు బోధపడింది.

స్టడీ సర్కిల్ అనంతరం.. మేము తెలుగు రాష్ట్రాల నుండి వచ్చామని

పరిచయం చేసుకోగానే వారు ఎంతో సంతోషించారు. అఖిల భారత కిసాన్ సభ టెంట్ దగ్గరకు మమ్మల్ని తీసుకువెళ్లారు. అక్కడ మాకు వేడి వేడి పకోడీలు, చాయ్, మంచినీళ్ల బాటిల్స్ అందించారు. మాకే కాదు అక్కడకు వచ్చే ప్రతి ఒక్కర్ని అదే పద్ధతిలో ఆదరిస్తున్నారు.

మేము తిరిగిన మూడు బోర్డర్లలోనూ పర్మినెంట్ వేదికలను ఏర్పాటు చేశారు. ఉదయం నుండి సాయంత్రం వరకు మజ్దూర్ కిసాన్ ఏక్తా నాయకుల ప్రసంగాలతో పాటు మద్దతు తెలపడానికి వచ్చిన వారితో స్టేజీ పై మాట్లాడిస్తున్నారు. ఇందులో పదేళ్ల పిల్లల దగ్గర నుండి అన్ని వయస్సుల వారు పాల్గొంటున్నారు. మైక్ ప్రసంగాలు మూడు, నాలుగు కిలోమీటర్ల వరకు వినిపిస్తున్నాయి. మధ్య మధ్యలో సాంస్కృతిక కళారూపాలు ప్రదర్శిస్తున్నారు. ఉత్తర ప్రదేశ్ కిసాన్ సభ నాయకులు మమ్మల్ని వేదిక వద్దకు తీసుకువెళ్లి పరిచయం చేసి మాట్లాడేందుకు అవకాశం కల్పించారు. ప్రతిచోట ఇదే అనుభవం ఎదురైంది.

రెండో రోజు సింఘూ బోర్డరుకు వెళ్లాం. ఇది ఢిల్లీ - చంఢీఘర్ జాతీయ రహదారిలో బాలఘర్ కి దగ్గరలోని హర్యానా సరిహద్దు. కేంద్ర ప్రభుత్వం రహదారి మూసివేయడంతో సోనీపట్ బస్సులో వెళ్లాం. అక్కడ హర్యానా రోడ్డు వేస్ వర్కర్స్ యూనియన్ నాయకులు కామ్రేడ్ నవీన్ రాణా మమ్మల్ని కారులో 20 కిలోమీటర్ల దూరంలో ఉన్న సింఘూ బోర్డరుకు తీసుకెళ్లారు. 10 కిలోమీటర్లు దాటగానే రైతుల గుడారాలు కనిపించాయి. నవీన్ రాణాను అదానీ పానీపట్ లో వ్యవసాయ ఉత్పత్తుల నిల్వ కోసం భారీ గోడౌన్స్ కడుతున్నారంటే కదా అని అంటే అవును




అక్కడే కాదు సోనీపట్లో కూడా నిర్మాణం జరుగుతుందని చెప్పారు. సింఘూ బోర్డర్ చాలా పెద్ద క్యాంప్. గ్రామాల నుండి కార్లు, ట్రాక్టర్లు, కాలినడకన వచ్చే వారు వస్తుంటే వెళ్లేవారితో జాతరను మరిపించింది. గ్రామాల నుండి పాలు, కూరగాయలు, రోజూ కావల్సిన నిత్యావసరాలు సరఫరా అవుతున్నాయి. మూడు చోట్లా ఎక్కడా అపరిశుభ్ర వాతావరణం కనిపించలేదు. సైనికుల్లా ఎవరి బాధ్యతను వారు క్రమ శిక్షణతో ఆ పనిలో నివసించే వారి వంతు ఉన్నారు. ఢిల్లీ నగరం నుండి అనేక

మంది రైతు ఉద్యమానికి స్వచ్ఛందంగా ఆర్థిక సహాయంతో పాటు వాలంటీర్లుగా పనిచేస్తున్నారు.

తొంభై ఏళ్ల నవయవ్వనులు, పాతికేళ్ల పోరాట వీరులను చూశాం. వేదిక పైన, వేదిక ముందు అనుభవజ్ఞులు, ఎండలో, వానలో అహర్నిశలు చెమటోడ్చి పంట పండించే రైతన్నలు “వీరినా మోడీ ప్రభుత్వం దేశ ద్రోహులు, ఉగ్రవాదులు, ఖలిస్తానీలు, పరాన్నభుక్కులని నోటి కొచ్చినట్లు మాట్లాడుతున్నది. పైగా వ్యవసాయాభివృద్ధి, రైతు శ్రేయస్సు కోసం తెచ్చిన చట్టాలు రైతులకు అర్థం కాలేదని, ఈ చట్టాలను సమర్థించుకునేందుకు దేశ ప్రజల ముందు రైతులను దోషులుగా నిలబెట్టాలని” చూస్తోంది. హర్యానా ట్రేడ్ యూనియన్ నాయకుల ద్వారా వేదికపైన ప్రసంగించే అవకాశం కల్పించారు. మజ్దూర్ కిసాన్ ఏక్తా జిందా బాద్, మోడీ ముర్దాబాద్” నినాదాలు ఉత్సాహాన్నిచ్చాయి. మమ్మల్ని తీసుకెళ్లి భోజనం పెట్టించారు.

మూడో రోజు మామజిలీ టిక్రీ బోర్డర్. ఇక్కడి వాతావరణం మరింత ఉత్సాహాన్నిచ్చింది. ఢిల్లీ మెట్రో రైల్వే స్టేషన్ కిందనే ఆందోళనకారుల క్యాంప్. మేము ఢిల్లీ నుండి మెట్రో దిగే సరికే మా కోసం రోహిత్ డిపో నాయకులు కామ్రేడ్ హిమ్మత్ రాణా, కామ్రేడ్ సత్వీర్ మాల్ సిద్ధంగా ఉండి మాకు క్యాంపు మొత్తం చూపించారు.

ఢిల్లీ నుండి రోహతక్ వెళ్లే దారిలోని ఈ సరిహద్దు వద్ద ప్రభుత్వం మూడు అడుగుల గోడ నిర్మించి రాకపోకలు



నిలిపివేసింది. జనవరి 26 సంఘటన పునరావృతం కాకుండా గోడలు, మేకులు కట్టామని ప్రభుత్వం చేసిన ప్రకటన అబద్ధమని ఈ గోడ రుజువు చేసింది. ఆందోళన మొదలైన కొద్దిరోజులకే ఈ గోడ నిర్మించడం గమనార్హం. ఇక్కడ కూడా పెద్ద సంఖ్యలో రైతులు ఉన్నారు. కుటుంబాలతో సహా వచ్చేపోయే ట్రాక్టర్లతో కోలాహలంగా ఉంది. మేము వారికి సంఘీభావం చెప్పటానికి వచ్చామని అర్థమై దారిపొడవునా పిడికిలి బిగించి మాకు స్వాగతం చెప్పారు. నిత్యం గ్రామాల నుండి స్వచ్ఛందంగా పాలు, కూరగాయలు, తినుబండారాలు సరఫరా చేస్తున్నారు. సరిహద్దు నుండి బహదూర్ ఘర్ దాకా ఎనిమిది కిలోమీటర్ల పొడుగునా గుడారాలు ఉన్నాయి. ఇక్కడ కూడా మాకు మాట్లాడేందుకు అవకాశం కల్పించారు. “రైతు ఆందోళనలకు సంఘీభావంగా సిఐటియు కార్మిక-కర్షక పోరుయాత్ర చేపట్టిందని, రెండు తెలుగు రాష్ట్రాల్లో మంచి స్పందన వచ్చిందని, ఢిల్లీ సరిహద్దుల్లో ఏమి జరుగుతున్నదో కార్మిక వర్గానికి తెలియజేస్తున్నామని, రాబోయే రోజుల్లో కార్మిక-కర్షక వ్యతిరేక చట్టాలకు నిరసనగా జరిగే ఐక్య ఉద్యమంలో పాల్గొనేందుకు కార్మికవర్గాన్ని సమాయత్తం చేస్తున్నామని మేము చెప్పటంతో వారి నుండి అపూర్వ స్పందన, ఆదరణ వచ్చింది. మజ్దూర్ కిసాన్ ఏక్తా జిందాబాద్ అంటూ నినాదాలు చేశారు.

మా పోరాటం గురించి మీ రాష్ట్ర ప్రజలకు తెలపడని కోరారు. వేదిక దిగి వస్తున్న మా దగ్గరికి తొంభై ఏళ్ల వృద్ధుడు వచ్చి తలమీద చెయ్యి వేసి ‘జీతే రహమా బేటీ’ అని దీవించటం మమ్మల్ని ఉద్యేగానికి గురిచేసింది.

రాబోయే రోజుల్లో ప్రమాదకరమైన కార్మిక చట్టాలకు వ్యతిరేకంగా చేయాల్సిన పోరాటాలకు రైతాంగ ఆందోళన మార్గదర్శకంగా నిలుస్తుంది. ఈ మొత్తం ప్రయాణంలో మేము గ్రహించిన, గమనించిన కొన్ని ప్రధానమైన అంశాలు:

- ఒకే అజెండాపై 120 రోజులు పై-పైగా సుదీర్ఘ పోరాటం జరగటం మాములు విషయం కాదు. వారు ఎంత విజయ వంతంగా కొనసాగుతున్నారో ప్రత్యక్షంగా చూసిన తర్వాత మాకు అర్థమైంది. వారి ఉక్కు క్రమశిక్షణ, నిబద్ధత ఇందుకు ప్రధాన కారణం. వేదిక నిర్వహణలోనూ, ప్రతి ఒక్కరూ పనిలో పాలుపంచుకోవటంలోనూ మనకు కనిపిస్తుంది.

- టిక్రీ బోర్డర్లో “జన్ స్వాన్ అభియాన్” (ప్రజారోగ్యవేదిక) వారి టెంట్లో రిటైర్డ్ సర్జన్లు, డాక్టర్లు కలిశారు. రైతులు ఇన్ని రోజులు, మాస్కులు లేకుండా, ఎంత సమూహంగా నివసిస్తున్నా వాళ్ళకు కరోనా సోకకపోవటానికి కారణం వారి ఇమ్యూనిటీనే అని చెప్పారు. ఇది ఒక అద్భుతమైన విషయమే. రైతులకు బిపి, మోకాళ్ళు నొప్పులు తప్ప ఇతర అనారోగ్యాలు ఏవీ లేవని చెప్పారు.

కలుపు మొక్కలు పీకినోళ్లం - నల్ల చట్టాలు పీకలేమా అని రైతులు మరింత పట్టుదలతో ఉద్యమాన్ని కొనసాగించేందుకు తగిన ఏర్పాట్లు చేసుకుంటున్నారు. సింఘూ, టిక్రీ ప్రాంతాల్లో ఇటుకలతో, కర్రలతో ఇళ్లు కడుతున్నారు. ఉద్యమంలో వాసి ఏ మాత్రం సడల లేదని మార్చి 23 భగత్ సింగ్ వర్ధంతి, మార్చి 26 బండ్ కి పెద్ద ఎత్తున జయ ప్రదం కావడాన్ని బట్టి

(మిగతా భాగం 23 పేజీలో)



# పట్టాలు తప్పిన పట్టభద్రులు

- ప్రొ. మాడభూషి శ్రీధర్

శాసనమండలి ఉపాధ్యాయ, పట్టభద్రుల నియోజకవర్గాల ఎన్నికల్లో ప్రతి వెయ్యి ఓట్లకు యాభై చెల్లకుండా పోవడం మేమిటి? ఎంఎల్సీ ఓట్ల లెక్కింపు చేస్తున్న వారు, చూస్తున్న వారు ఆశ్చర్యపోయారని పత్రికలు వెల్లడించాయి. ఇది చదివిన వారికి ఆ చదువు కున్న వారి గురించి బాధ, విచారం కలుగకుండా ఉంటుందా?

అంకెలు అక్షరాలు ఓటింగ్ లో వాడడం తెలియని ఈ అంకుళ్లను ఏం చేయాలి? పంతులు గారు బెత్తంతో కొడితేనైనా బుద్ధి వస్తుందంటారా? నేను ముందే చెప్పినట్టు నిరక్షరాస్యులే విద్యావంతులు. అవును, వారే చైతన్య వంతులు. ఓటరు కార్డు లేకపోతే ఓటువేయకపోతే బతికి ఉన్నట్టు కాదు అని నమ్మే ప్రజాస్వామ్య ప్రియులు అంతగా చదువు రాని ఓటర్లు. వారి ఓట్లతోనే ప్రభుత్వాలు ఏర్పడుతున్నాయి, మారుతున్నాయి. మరి చదువుకున్న వారి గురించి ప్రత్యేకంగా చెప్పేదేముంది? ముందుగా వారు తమ ఓటును నమోదు చేసుకోలేని బద్ధకస్తులు. రెండోది, వారిలో చాలామంది పోలింగ్ నాడు బూత్ కు వెళ్లకుండా భూతవర్తమాన బూతులతో కాలం గడుపుతుంటారు. లేదా మ్యాచ్ ఫిక్సింగ్ పోటీలే ఎక్కువ అని తెలిసినా నోరెళ్లబెట్టి, ప్యాకేజీ తిండి తింటూ, పంచదార నీళ్లు తాగుతూ క్రికెట్ చూస్తూ ఈ దేశం సంగతి నాకెందుకు, నా ఇంట్లో లకు కావలసిన జీతం వస్తే చాలనుకునే జీతగాళ్లుగా మిగిలిపోతారు.

విద్యావంతులైన పట్టభద్రులు పట్టాలు తప్పిపోయారనిపిస్తుంది. పట్టాతో బతుకు భద్రం చేసుకుంటున్నామనుకుంటారు కానీ ఎందుకూ పనికిరాని ఆలోచనలతో పతనమైపోతున్నారనిపిస్తుంది. చాలా

మందికి రూ.2 వేల నుంచి రూ.10 వేల దాకా నోట్లీచ్చి ఓట్లు కొనుక్కున్నారని చాలా వర్గాల్లో వినిపిస్తున్నది. ప్రొఫెసర్ నాగేశ్వర్ గానీ ప్రొఫెసర్ కోదండరాం గానీ, తీన్మార్ మల్లన్న గానీ రాణి రుద్రమగానీ లేదా అటువంటి కొందరు నిజమైన స్వతంత్ర అభ్యర్థుల కంటే వీర 'కొంటే' అభ్యర్థులు ఓట్లు కొంటే గెలిచినవారవుతారని, ఓడిపోతే అది వారి వ్యక్తిగత ఓటమి కాదనే తత్వం ప్రస్తుతం బోధపడుతుంది.

సరే, ఓట్లు అమ్ముకోవడమూ, కోట్లు పెట్టి కొనుక్కోవడమూ మనం రుజువు చేయలేని బహిరంగ రహస్య నేరాలు. ఈ కొన్న, అమ్మిన నేరగాళ్లంతా తమ చదువులకు తగినట్టుగా వ్యవహరిస్తామని పట్టభద్రులుకాగానే స్నాతకోత్సవంలో ప్రతిజ్ఞ చేసిన వారే అయి ఉంటారు. విచిత్రమేమంటే అట్లా ప్రతిజ్ఞ చేసామని గానీ, ఆ ప్రతిజ్ఞలో ఉన్న విషయంగానీ తెలియని మేధావులే ఎక్కువగా ఉన్నారు. ఎన్నికల్లో పోటీచేసే వారు రాజ్యాంగం ప్రకారం చట్టం ప్రకారం వ్యవహరిస్తామని డిక్లరేషన్లు చేయాలి. తమ చదువులు, నేరాలు, ఆర్థిక వ్యవహారాల చరిత్ర వారే చెప్పుకోవాలి. ఇక వీరిలో గెలిచిన వారు రాజ్యాంగం ప్రకారం వ్యవహరిస్తామని ప్రతిజ్ఞ చేయాలి. విచిత్రం కాని సాధారణ విషయమేమంటే వీరంతా పాత పట్టభద్ర ప్రమాణం మరిచిపోయినట్టే రేపు చేయబోయే ప్రతిజ్ఞ కూడా సిగ్గులేకుండా మరిచిపోతారు. పోటీ దశలోనే చట్టాలు, రాజ్యాంగ నియమాలు ఉల్లంఘించే ఈ చదువుకొన్న వారు రాబోయే ఆరేళ్లలో చట్టప్రకారమే వ్యవహరిస్తారని అనుకుంటే గొర్రె నక్కలను తోడేళ్లను నమ్ముకున్నట్టే కాదా? చదువును కొని, ఓట్లను కొని, సీట్లను కొని ప్రజాప్రతినిధిగా ఎన్నికైన వాడు దేశాన్ని రాష్ట్రాన్ని, జిల్లాను, నియోజకవర్గాన్ని

గ్రామాన్ని అమ్ముకోకుండా ఉంటాడా? మనం నమ్ముకుని గెలిపించిన వారు దేశాన్ని అమ్ముకుని బతకడం మనం చూడడం లేదా? మీరు నమ్ముతారు. వారు అమ్ముతారు. ఇక మీరే అమ్ముకుంటే వారెందుకు అమ్ముకోరు? ఇదంతా అమ్ముకునే విద్యావంతులైన ఓటర్ల గురించి.

ఇక ఓటు వేయడం అంటే ఏమిటో తెలియని వారిగురించి ఏం చెప్పేది? బహుశా ప్రతి గ్యాడ్యుయేషన్ కోర్సులో మొదటి పాఠం ఒరే సన్నాసుల్లారా ఓట్ల వేసే పద్ధతి ఇదిరా అని తిట్టి పాఠం చెప్పాలి. అర్థం కాకపోతే బెత్తంతో కొట్టి మరీ చెప్పాలి. జర్నలిస్టు మిత్రుడు ఒకరు శాసనమండలి పట్టభద్రుల నియోజక వర్గం నుంచి పోటీ చేశాడు. ఓడిపోయాడు. పలకరిద్దామని ఫోన్ చేస్తే ఒకటే నవ్వుతున్నాడు. ఏమిటి సంగతి అని అడిగాను. నేను ఎందుకు ఓడిపోయానో తెలిస్తే మీరూ నవ్వుతారు అన్నాడు. అదేమిటన్నాను. ఆ అభ్యర్థి ఈ విధంగా వివరించాడు.

“నా సీరియల్ నెంబర్ 16. కనుక మీరు 16 నెంబర్ ఎదురుగా నా పేరు పక్కన గడిలో ఒకటో నెంబరు వేయండి అని నేను ప్రతిచోటా చెప్పాను. ప్రచార ప్రసంగానికి ముందు ఆ తరువాత కూడా చాలా జాగ్రత్తగా ఈ వాక్యాన్ని చెబుతూనే ఉన్నాను. ఒక్కో సందర్భంలో నమూనా బాలెట్ చూపుతూ ‘ఏ విధంగా ఓటు వేయాలో కూడా చెప్పాను’. బాగానే ఉంది కదా మరెందుకు ఓడిపోయావు బ్రదర్ అని మళ్లీ అడిగా. అక్కడే ఉంది రహస్యం అని మళ్లీ నవ్వాడు. బ్యాలెట్ పత్రంలో నా సీరియల్ నెంబరు, నా పేరు ముందు 16 అని నెంబరు వేశారు చాలామంది చదువుకున్న ఓటర్లు, అని మళ్లీ పగలబడి నవ్వాడు. అంటే ఈ అభ్యర్థిని



గెలిపించాలనుకుని కష్టపడి ఓటు నమోదుచేయించుకుని, బూతు వెతుక్కుని లోపలికి వచ్చి చాంతాడంత బ్యాలెట్ పేపర్లో నెంబరు వెతుక్కుని దాని ముందు 16 నెంబర్ వేశారన్నమాట. అంటే పదహారో ప్రాధాన్యత ఓటు ఇచ్చారు. అంటే ఈయనకన్న పదిహేను మంది అభ్యర్థులకు గెలిచే ఓట్లు రాకపోతే ఈయనగారి ఓటు లెక్కిస్తారు. కనుక గెలిచే ప్రసక్తే లేదు. ఓటు చెల్లకుండా పోదు కానీ పనికి రాకుండా పోతుంది.

సింగిల్ ట్రాన్స్ఫరబుల్ ఓట్ తెలియని విద్యావంతులను ఓటేయడం రాని... అని తిట్టాలనిపిస్తుంది. కాని సభ్యత సంస్కారం అడ్డువచ్చి కలం మూసుకుంటున్నాను. కొందరు రైట్ గుర్తు పెట్టారట. మరికొందరు సంతకం పెట్టారట. ఇంకొకడు చుక్కలు పెట్టాడు. నెంబర్ వేసిన వాడికన్న వీరు గొప్ప దద్దమ్ములు. ఎందుకంటే ఈ ఓట్లు చెల్లకుండా పోతాయి.

ఇవన్నీ విన్న ఒక మేధావి ఒక సలహా ఇచ్చాడు. 'సార్ తెలియని వారిన పట్టుకుని

తిట్టడం సరికాదు. చుక్క పెట్టినా సంతకం పెట్టినా, గీత పెట్టినా సరే ఓటును మొదటి ప్రాధాన్యం ఓటుగా పరిగణించాలని చట్టాన్ని సవరించాలి' అన్నాడు.

ఓటు వేసే విధానాల్లో పార్టీ గుర్తుమీద ముద్ర వేయడం ద్వారా అభ్యర్థికి ఓటు వేయడం అనేది చాలా సులువైన విధానం. కాని ఇదీ రాని వారు వేలాది మంది. అవన్నీ చెల్లకుండా పోయే ఓట్లు. వీటికి తోడు మేధావులు వేసే 'నోటా' ఓట్లు కొన్ని. ఈ రెండూ కలిపితే గెలిచిన అభ్యర్థిని ఓడించేన్ని ఓట్లవుతాయి. ఓడిన వాడు అయ్యో నేనే గెలిచేవాడినే అని ఏడుస్తూ ఉంటాడు. ఒక రాజ్యసభ స్థానాలకు ఓట్లు వేసే ఎమ్మెల్యేలు, ఎంఎల్సీలు కూడా తత్తరపడి ఓట్లు పాడు చేసుకున్న సందర్భాలు ఉన్నాయి. పట్టభద్ర, పంతుళ్ల స్థానాలకు పోటీచేసేవారిలో ప్రాధాన్యతా క్రమంలో చాలామంది అభ్యర్థులకు ఓటు వేసే విచిత్ర అద్భుత అవకాశం ఈ ఎన్నికల్లో లభిస్తుంది. హాయిగా పది మంది కన్న ఎక్కువ మిత్రులకు ప్రాధాన్యతా అంకెలు వేస్తే ఓట్లు

వేసుకోవచ్చు. కాని ఆ విషయం తెలియదు చాలామందికి.

ఈ ఓటు వేయడం తెలియని పెద్దల్లో ఎంపీలు కూడా ఉంటారు. బిల్లుల మీద పార్లమెంటు సభ్యులు ఓటు వేయించుకొమ్మని అడగరు. అడిగినా రాజ్యసభలో చైర్మన్, ఉపాధ్యక్షుడు అంగీకరించారు. ఐసావిట్, నోసావిట్ అంటూ డెమాక్రసీని చంపేస్తారు. ఒకవేళ ఓటింగ్ కు ఒప్పుకుంటే మహా ఘనత వహించిన ఎంపీలకు కూడా ఓటు వేయడం రాదని తెలుస్తుంది. వారి ఓటు చెల్లకుండా పోయిందని ఎన్ని సార్లు మనం పత్రికల్లో చదవలేదూ!

పట్టాలు పుచ్చుకుని కూడా బతుకు రైలు పట్టాలు ఎక్కలేని వారు పట్టాలు తప్పిన వారు. పట్టభద్ర ఓటర్ల తీరు ఇలా ఉంటే గెలిచేవారు ఏ మార్గాలు అనుసరిస్తారో మనం ఊహించవచ్చు. వీరు పట్టాకు తగని పట్టభద్రులు. పట్టాలు తప్పిన ఓటర్లు. ప్రజాస్వామ్యాలను పట్టు తప్పిస్తారు. భ్రష్ట ప్రజాస్వామ్యాలను వీరే పుట్టిస్తారు.

## (21 పేజీ తరువాయి భాగం)

అర్థమైంది.

- ప్రతి గ్రామం నుండి వంతుల వారిగా కుటుంబాలతో వచ్చి కనీసం పది రోజులు పాల్గొంటున్నారు. అందువల్లనే జనవరి 26 తర్వాత సద్దుమణుగుతుం దనుకున్న ఉద్యమం నిరంతరాయంగా మందుతూనే ఉంది.

- పంట మార్పిడి సమయం కావ టం వల్ల మహిళలు వ్యవసాయం పనులకు వెళ్ళారు. మరి కొంతమంది మార్చి 26 బండ్కు గ్రామస్తులకు సన్నద్ధం చేసే పనిలో ఉన్నారు. అయినా గణనీయమైన సంఖ్యలో క్యాంపులో ఉన్నారు. మమ్మల్ని కార్పొరేట్లకు బానిసలుగా చేయొద్దు. మా పొలాల్లో మమ్మల్ని స్వేచ్ఛగా పనిచేసుకోని వ్వందని, మూడు వ్యవసాయ నల్ల చట్టాలకు వ్యతిరేకంగా జరుగుతున్న

పోరాటంలో మహిళలు అద్వితీయమైన పాత్ర నిర్వహిస్తున్నారు. ఒక వైపు వ్యవసాయ పనులు, మరో వైపు ఇంటిని, పిల్లలను చూసుకుంటూ పోరాట కేంద్రాల్లో వంతుల వారీగా పాల్గొంటున్నారు.

టెంట్లో ఉన్న మహిళలతో మాట్లాడితే మేము చేస్తున్న ఉద్యమం మాకోసమే కాదు. యావత్తు భారత దేశంలోని వ్యవసాయ రంగాన్ని కార్పొరేట్ల చేతుల్లోకి వెళ్లకుండా రక్షించుకునేందుకని చెప్పారు. ప్రభుత్వాన్ని మీరు రైతు పక్షమా? కార్పొరేట్ల పక్షమా? తేల్చుకోమని సవాలు విసురుతున్నామని, నల్ల చట్టాలు రద్దయ్యే వరకూ మా ఉద్యమం ఆగదని ఊరూరా తిరిగి ప్రచారం చేస్తున్నా మని, ఉద్యమం మరింత బలపడుతుందని ఆశాభావం వ్యక్తం చేశారు. మేము వెళ్లిన మూడు సరిహద్దుల్లో రైతులు నల్ల చట్టాలు అమలయితే గనుక కోట్ల విలువ చేసే వ్యవసాయ రంగ మార్కెట్ కార్పొరేట్ల చేతు


ల్లోకి వెళుతుంది. మా పొలాల్లోనే కూలీలుగా మారాల్సిన వరిస్థితి ఏర్పడుతుంది. ప్రభుత్వం వ్యవసాయ నల్ల చట్టాలను రద్దు చేయాలి. లేదా మోడీని రాబోయే ఎన్నికల్లో వదలవచ్చుతున్నాడని చెప్పాలి. లేకపోతే రైతుల జీవితాలు అస్తవ్యస్తంగా మారతాయని చెప్పారు.

ఉపసంహరం:- మొత్తం మీద ఇది గ్రంథస్థం చేయవలసిన ఒక ఆపూర్వమైన సందర్భం. ఉద్యమాల్లో పాల్గొనే ప్రతి వ్యక్తి ఈ పోరాటం నుండి ఎన్నో విలువైన అనుభూ వాలను, గుణపాఠాలను తీసుకోవాలి. కార్మిక హక్కులపై జరగబోయే దాడిని తిప్పికొట్టడానికి, నిరుద్యోగ సమస్యని పరిష్కరించ కోవడానికి రాబోయే రోజుల్లో మనం చేయబోయే పోరాటాల్లో అలనత్వం వదిలి క్రమశిక్షణతో కార్యోన్మూలు కావాలి.

- పద్మశ్రీ, కె.స్వరూపరాణి.



## అంగన్వాడీ ఉద్యమ వార్తలు



గుంటూరు జిల్లా తెనాలి ప్రాజెక్టు చుండూరులోని అంబేత్కర్ నగర్లో నివాసం ఉంటూ కో-వ్యాక్సిన్ వికటించి చనిపోయిన అంగన్వాడీ హెల్పరుకు కుటుంబానికి రూ.50 లక్షలు ఎక్స్‌గ్రేషియో, కుటుంబంలో ఒకరికి ఉద్యోగం ఇప్పించాలని, ఇళ్ళ స్థలం, ఇళ్ళు ఇవ్వాలని జిజిహృచ్ వద్ద రాస్తూ రోకో జరిగింది. ఆర్.డి.ఓ, ఐసీడిఎస్ పీడీ, డీఎం అండ్ హెచ్ ఓ ఆందోళన వద్దకు వచ్చి డిమాండ్ లు పరిష్కరిస్తామని ఇచ్చిన హామీతో ఆందోళన ముగిసింది.



నీతానగరం మండలంలో సూరంపేట ఎఫ్.సి.ఐ గూడెన్ లో మార్చి 26 బండ్ జయప్రదం చేయాలని సిఐటియు రాష్ట్ర కార్యదర్శి కె.సుబ్బ రావమ్మ గారు, జిల్లా ప్రధాన కార్యదర్శి రెడ్డి.వేణు, ప్రెసిడెంట్ జి.వెంకట రమణ గూడెన్ నాయకులు పి.వెంకట రమణ, ఎ.శంకరావు తదితరులు పాల్గొన్నారు.




అనంతపురం జిల్లాలో మార్చి 26 బండ్ జయప్రదం చేయాలని అంగన్వాడీల సదస్సు

కళాసిలకు వేల్ ఫేర్ బోర్డు ఏర్పాటు చేయాలని, ఐక్యంగా ఉద్యమించాలని పిలుపునిచ్చారు.


### మార్చి 26 దృశ్యమాలిక



కడప



కర్నూలు



మార్చి 26 బండ్ జయప్రదం కోసం స్కీమ్ వర్కర్ల సదస్సులో మాట్లాడుతున్న పి.అజయకుమార్



మార్చి 26 బండ్ జయప్రదం కోసం స్కీమ్ వర్కర్ల సదస్సు



# కోవిడ్ సంక్షోభంతో మహిళలకు మెలగ్ని కష్టాలు

- ఆంటోనియో గుటెరెస్

ఐక్యరాజ్యసమితి ప్రధాన కార్యదర్శి

కోవిడ్-19 కోరల్లో చిక్కుకుని విలవిల్లాడుతున్న వేళ ప్రపంచ మహిళా దినోత్సవం జరుపుకున్నాం. ఈ సందర్భంగా ఓ కఠోర వాస్తవాన్ని ప్రస్తావించుకోవాలి. కోవిడ్ సంక్షోభం ప్రత్యేకంగా మహిళలకు తీవ్ర హాని కలిగించింది.

మహిళలు, బాలికలు ఇప్పటికే ఎదుర్కొంటున్న లోతైన అసమానతలను కోవిడ్ మహమ్మారి మరింత తీవ్రతరం చేస్తోంది. లింగ సమానత్వ దిశగా కొద్ది సంవత్సరాలుగా సాధించిన పురోగతిని అది చెరిపివేస్తోంది. మహమ్మారి వల్ల బాగా దెబ్బతిన్న రంగాల్లో మహిళలు ఎక్కువగా పని చేసే అవకాశముంది. అత్యంత ముఖ్యమైన ఫ్రంట్‌లైన్ కార్మికులు మహిళలే. వీరిలో అత్యధికులు అట్టడుగు వర్గాలకు చెందినవారు. ఆర్థిక నిచ్చెనలో అత్యంత కింది భాగాన వుండేవారు.

కోవిడ్ కారణంగా ఉద్యోగాలు కోల్పోవడం, ఆదాయాలు విపరీతంగా పడిపోవడం అనేది మహిళల్లో 24 శాతం అధికంగా వుంది. ఆరోగ్య రంగంతో సహా అన్ని చోట్లా ఇప్పటికే హెచ్చుగా వున్న వేతన అసమానతలు ఈ సమయంలో మరింత పెరిగిపోయాయి. ఇంటి నుంచే పని చేయాలన్న ఉత్తర్వులు వెలువడడంతో... స్కూళ్లు, పిల్లల సంరక్షణ కేంద్రాలు మూతబడడంతో... మహిళలకు వేతనం లేని సంరక్షణ చాకిరీ పెరిగింది. లక్షలాది మంది బాలికలు ఎప్పటికీ స్కూళ్లకు తిరిగి రాకపోవచ్చు. తల్లులు... మరీ ముఖ్యంగా ఒంటరి తల్లులు... తీవ్రమైన ప్రతికూలతను, ఆందోళనను ఎదుర్కొన్నారు.

కోవిడ్ కాలంలో బాల్య వివాహాలు, లైంగిక దోపిడీ, అక్రమ రవాణా, గృహ హింస ఎక్కువైంది. ఇదిలావుండగా, ఆరోగ్య

సంరక్షణ కార్మికుల్లో మహిళలు అధికంగా వున్నప్పటికీ, 3.5 శాతం 'కోవిడ్-19 టాస్క్‌ఫోర్స్'లో మాత్రమే స్త్రీ, పురుషులు సమానంగా ఉన్నారు. ఈ మహమ్మారికి సంబంధించిన ప్రపంచవ్యాప్త వార్తల కవరేజీకి ఐదుగురు నిపుణులకుగాను ఒక్క మహిళ మాత్రమే వున్నారు.

ఈ విధమైన మినహాయింపును అత్యవసర పరిస్థితిగా పరిగణించవచ్చు. మహిళా నాయకత్వం, భాగస్వామ్యం పెంచేందుకుగాను ప్రపంచ వ్యాప్తంగా కొత్త ప్రయత్నం చేయాల్సిన అవసరముంది. అది అందరికీ ప్రయోజనం చేకూరుస్తుందన్నది స్పష్టం. కోవిడ్‌ని ఎదుర్కోవడంలో మహిళా నాయకత్వ శక్తి, ప్రభావం కీలకంగా నిలబడింది. ఈ ఏడాదిలో గమనిస్తే... మహిళా నాయకత్వం వున్న దేశాల్లో కోవిడ్ వ్యాప్తి తక్కువగా వుంది. స్వస్థత పొందడంలో కూడా ఆ దేశాలు మెరుగ్గా వున్నాయి. ముఖ్యంగా కమ్యూనిటీ స్థాయిలో అత్యవసర సేవలు అందించడంలోను, సమాచారాన్ని చేరవేయడంలోనూ మహిళా నాయకత్వం చక్కటి కృషి చేసింది.

ప్రభుత్వంలో మహిళా నేతలు వున్నచోట సామాజిక భద్రతకు, పేదరికాన్ని రూపుమాపేందుకు కేటాయింపులు భారీగా చేయడం చూశాం. మహిళలు పార్లమెంట్‌లో వున్నప్పుడు ఆయా దేశాలు వాతావరణ మార్పులపై కఠినమైన విధానాలను అవలంబిస్తాయి. మహిళలు శాంతి చర్చల్లో ఉన్నప్పుడు చేసుకునే ఒప్పందాలు మరింత మెరుగ్గా వుంటాయి.

అయినప్పటికీ, ప్రపంచ వ్యాప్తంగా చూస్తే మహిళలు జాతీయ శాసనసభల్లో నాలుగింట ఒక వంతు, క్యాబినెట్ మంత్రుల్లో ఐదో వంతు మాత్రమే ఉన్నారు.

ఈ పరిస్థితుల్లో స్త్రీ పురుష సమానత్వ సాధన 2063 సంవత్సరానికి ముందు సాధ్యం కాదు. ప్రభుత్వాధినేతల విషయంలో సమానత్వం సాధించాలంటే ఒక శతాబ్దానికి పైగా పడుతుంది.

అధికారపరమైన ఈ అసమతుల్యతను పరిష్కరించడం మీదనే మెరుగైన భవిష్యత్ ఆధారపడి వుంది. తమ జీవితాలను ప్రభావితం చేసే నిర్ణయాలపై పూర్తి అధికారికంగా మాట్లాడే సమానమైన హక్కు మహిళలకూ వుంది. ఐక్యరాజ్య సమితి నాయకత్వ స్థాయిలో ఈ సమానతను సాధించగలిగి నందుకు గర్విస్తున్నా.

కోవిడ్-19 నుంచి కోలుకునే క్రమంలో సమానత్వంతో కూడిన నూతన మార్గాన్ని రూపొందించుకునేందుకు మనకో అవకాశం లభించింది. మహిళలు, బాలికలను దృష్టిలో ఉంచుకొని ఉద్దీపన పథకాలను రూపొందించాలి. చిన్నారులు, వృద్ధుల సంరక్షణకుగాను మహిళలకు ఎలాంటి చెల్లింపులు లేకుండానే సాధారణ ఆర్థిక వ్యవస్థ నడిచిపోతుంటుంది. సంరక్షణకు సంబంధించిన మౌలిక సదుపాయాల ఏర్పాటుకు కేటాయింపులు పెంచాలి.

ఈ సంక్షోభం నుంచి కోలుకున్నప్పుడు... పర్యావరణ హిత, ఆనందదాయక భవిష్యత్తు కోసం ఒక మార్గాన్ని రూపొందించుకోవాలి. అందుకు గాను, ఈ కింది ఆరు కీలకాంశాల సాధనకు కృషి చేయాల్సిందిగా ప్రపంచ నేతలందరికీ విజ్ఞప్తి చేస్తున్నా.

మొదటిది : కంపెనీ బోర్డు నుంచి పార్లమెంటు వరకు, ఉన్నత విద్య నుంచి ప్రభుత్వ సంస్థల వరకు సమాన ప్రాతినిధ్యం కల్పించాలి. అందుకుగాను ప్రత్యేక కోటాలను, చర్యలను చేపట్టాలి.



రెండోది : సంరక్షణ, సామాజిక భద్రతకు సంబంధించి పెట్టుబడులు గణనీయంగా ఉండాలి. ఇంటి పని కనిపించేలా, లెక్కించేలా స్థూల జాతీయోత్పత్తిని తిరిగి నిర్వచించాలి.

మూడోది : ఆర్థిక వ్యవస్థలో మహిళలు పూర్తిగా భాగస్వాములు కావాలి. కార్మిక శక్తిలోనూ, ఆస్తులు, అప్పులు, పెట్టుబడులలోనూ వారి భాగస్వామ్యం ఉండాలి.

నాల్గోది : కార్మిక హక్కులు, భూమి హక్కుల నుంచి వ్యక్తిగత హోదా, హింస నుంచి రక్షణ వంటి అంశాలన్నిటోనూ వివక్షాపూరిత చట్టాలను రద్దు చేయాలి.



ఐదోది : మహిళలు, బాలికలపై జరుగుతున్న హింసకు వెనువెంటనే స్పందించేలా ప్రతి దేశం ఒక ప్రణాళికను రూపొందించాలి. అందుకు తగిన నిధులు, విధానాలు ఏర్పాటు చేసుకోవాలి. రాజకీయ

చిత్తశుద్ధితోనే ఈ హింసను అంతం చేయగలం.

ఆరోది : ప్రజల్లో చైతన్యం తీసుకు రావాలి. ఆలోచనా విధానాన్ని మార్చాలి. వ్యవస్థీకృత వివక్షను వివరించి రూపుమాపాలి.

అందుకుగాను ప్రపంచం ముందు ఒక అవకాశం వుంది. సమానత్వంతో కూడిన భవితను నిర్మించుకునే సమయమిదే.

## మార్చి 8 అంతర్జాతీయ మహిళా దినోత్సవం సందర్భంగా





# అంగన్వాడీలో “పోషన్ ట్రాకర్” యాప్ ఉపసంహరించుకోవాలి

అంగన్వాడీ కార్మికుల చెల్లింపును, ఐసిడిఎస్లోని రాష్ట్రాలకు ఆహార ధాన్యాలు/ నిధులను ‘పోషన్ ట్రాకర్’ యాప్ కు కేటాయించడం చట్టవిరుద్ధం మరియు అనైతికమైనది. వెంటనే ఆర్డర్ ను ఉపసంహరించుకోండి!

2021 మార్చి 4న రాష్ట్ర ప్రభుత్వాలకు డబ్ల్యుసిడి మంత్రిత్వ శాఖ ఒక ఉత్తర్వు జారీ చేసింది. పోషన్ ట్రాకర్ మొబైల్ యాప్ ను డౌన్లోడ్ చేసుకోవడాన్ని మంత్రిత్వ శాఖ అన్ని అంగన్వాడీ కార్మికులు మరియు సహాయకులు 20 మార్చి 2021 నాటికి పూర్తి చేయాలని కోరింది. ఈ ఉత్తర్వులో ఇంకా “ఇది కావచ్చు మార్చి 2021 నుండి అంగన్వాడీలకు గౌరవ వేతనం చెల్లింపు పోషన్ ట్రాకర్ యాప్ ను డౌన్లోడ్ చేయడానికి, రాష్ట్రాలు / యుటిలలోని అన్ని అంగన్వాడీ కార్మికులచే డేటాను వేగంగా ఇన్పుట్ చేయడానికి అనుసంధానించబడిందని దయతో గమనించారు. 2021 మొదటి త్రైమాసికం నుండి ఆహార ధాన్యాలు / నిధులను రాష్ట్రాలు/యుటిలకు కేటాయించడం కూడా పోషన్ ట్రాకర్ వ్యవస్థలో ఎక్కిన లబ్ధిదారుల డేటా ఆధారంగా ఉంటుంది.” (లేఖ నెం. F.NO.PA/41/2021 - సీసీఎంయూ (ఇ -91729) 4 మార్చి 2021 నాటి డబ్ల్యుసిడి మంత్రిత్వ శాఖ, పోషన్ అభియాన్). అనువర్తనాన్ని డౌన్లోడ్ చేయడానికి, కార్మికుడు, (నెలవారీ రూ.4,500/- వేతనం పొందుతాడు) తప్పనిసరిగా ఆన్డ్రాయిడ్ 6 లేదా అంతకంటే ఎక్కువ ఉన్న మొబైల్ ఫోన్ ను కలిగి ఉండాలి.

కొన్ని నెలల క్రితం మొబైల్ అప్లికేషన్ ను అభివృద్ధి చేసిన ప్రభుత్వం రాష్ట్రాలు, అన్ని అంగన్వాడీ కార్మికులు, సహాయకులను పది రోజుల్లో డౌన్లోడ్ చేసుకోవాలని ఆదేశించింది మరియు కార్మికులకు మొబైల్ ఫోన్ల పంపిణీకి కూడా భరోసా ఇవ్వకుండా వారి వేతనాలను పట్టుకోవాలని బెదిరించింది.

చాలా రాష్ట్రాల్లో మొబైల్ ఫోన్ల పంపిణీ ఇంకా పూర్తి కాలేదు. కొన్ని రాష్ట్రాల్లో మొబైల్ ఫోన్లు కొన్ని సంవత్సరాల క్రితం అంగన్వాడీ కార్మికులకు పంపిణీ చేయబడిందని మరియు ఈ ఫోన్లలో పాత వ్యవస్థలు ఆన్డ్రాయిడ్ సిస్టమ్ ను కలిగి ఉన్నాయని, ఇవి ‘పోషన్ ట్రాకర్ యాప్’తో సరిపడవు. చాలా డీపీఓ / సీడిపీఓ కార్యాలయాలు ఇంకా ఉన్నాయి డిజిటలైజ్ చేయబడాలి.

అంగన్వాడీ కార్మికులను ఆన్లైన్లో డేటాను అప్లోడ్ చేయమని కోరినప్పటికీ, చాలా రాష్ట్రాలు డేటాకు భత్యం (నెలకు రూ.200) అంగన్వాడీ కార్మికులకు చెల్లించడం లేదు. ఇంకా, మన దేశంలోని చాలా ప్రాంతాల్లో, మొబైల్ కనెక్టివిటీ అందుబాటులో ఉంది లేదా చాలా పేలవంగా ఉంది మరియు మొబైల్ ఫోన్ల నుండి డేటాను అప్లోడ్ చేయడం దాదాపు అసాధ్యం. హిమాచల్ ప్రదేశ్ వంటి రాష్ట్రాల్లో, డేటాను అప్లోడ్ చేయడానికి ఇంటర్నెట్ కనెక్టివిటీ పొందడానికి అంగన్వాడీ కార్మికులు కిలోమీటర్లు ప్రయాణించాలి.

అంగన్వాడీ కార్మికుల చెల్లింపును పోషన్ ట్రాకర్ యాప్ డౌన్లోడ్తో అనుసంధానించాలని, 2021 మార్చి నుంచి అంగన్వాడీ కార్మికుల వేతనం నిలిపివేయాలని మంత్రిత్వ శాఖ తీసుకున్న నిర్ణయం చట్టవిరుద్ధం మరియు అనైతికమైనది. అంతేకాకుండా, 2021 మొదటి త్రైమాసికం నుండి నిధులు మరియు ఆహార ధాన్యాల కేటాయింపును నిలిపివేసే నిర్ణయం. లక్షలాది మంది పోషకాహార లోపం ఉన్న పిల్లలకు వారి దోషానికి ఏదీ లేకుండా ఆహార హక్కును కోల్పోతుంది.

లాక్ డౌన్ అయినప్పటి నుండి, అంగన్వాడీ కేంద్రాలు ఇంకా పూర్తిగా పనిచేయలేదు. అంగన్వాడీ కార్మికులు తమ ప్రాణాలను పణంగా పెట్టి కోవిడ్ -19 మహమ్మారిపై పోరాడుతున్నారు. మొబైల్ ఫోన్లు లభించకపోవడం మరియు డేటాకు

చెల్లించకపోవడం అంగన్వాడీ కార్మికుల లేదా లబ్ధిదారుల తప్పు కాదు. పని భారాన్ని తగ్గించడానికి, సామర్థ్యాన్ని మెరుగుపరచడానికి కొత్త సాంకేతిక పరిజ్ఞానాన్ని ఉపయోగించకుండా, గ్రాస్ రూట్ స్థాయి కార్మికులకు మరియు లబ్ధిదారులకు జరిమానా విధించడానికి దీనిని ఉపయోగించడం ప్రజల ప్రయోజనాలకు విరుద్ధం. కోవిడ్ మహమ్మారి మరియు లాక్డౌన్ సమయంలో పోషకాహార లోపం మరియు సంపూర్ణ పేదరికంలో విపరీతమైన పెరుగుదల ఉన్నప్పటికీ, ఐసిడిఎస్ కోసం బడ్జెట్ కేటాయింపులను 30 శాతం తగ్గించిన ప్రభుత్వం నుండి ఇటువంటి ప్రకటనలు వచ్చాయి.

డబ్ల్యుసిడి మంత్రిత్వ శాఖ లేఖను ఉపసంహరించుకోవాలని, అంగన్వాడీ కార్మికుల వేతనం (‘హానరియం’) మరియు ఐసిడిఎస్ యొక్క ఆహార ధాన్యాలు / నిధిని ‘పోషన్ ట్రాకర్’ యాప్ యొక్క పనితీరుతో వెంటనే అనుసంధానించాలని AIFAWH డిమాండ్ చేసింది.

వెబ్ ఆధారంగా పూర్తిగా మారడానికి ముందు మొబైల్ ఫోన్, మొబైల్ డేటా, శిక్షణ, నెట్వర్క్ల లభ్యత మొదలైన వాటి కోసం కేటాయించిన కేటాయింపులతో పాటు మౌలిక సదుపాయాలు, నాణ్యమైన పోషణ, సరైన శిక్షణ మొదలైనవాటిని మెరుగుపరచడానికి ప్రభుత్వం ఐసిడిఎస్ కు తగిన ఆర్థిక కేటాయింపును నిర్ధారించాలని మేము కోరుతున్నాము. రిపోర్టింగ్ సిస్టమ్.


తన తప్పులకు ప్రజలకు జరిమానా విధించే దారుణమైన చర్యలతో ప్రభుత్వం ముందుకు వెళితే అంగన్వాడీ కార్మికులు, సహాయకులు వీధుల్లోకి వస్తారని AIFAWH ప్రభుత్వాన్ని హెచ్చరించింది. కార్మికుల వేతనాలు, ఐసిడిఎస్ నిధులను నిలిపివేస్తే లబ్ధిదారులతో పాటు భారీ పోరాటాలను AIFAWH నిర్వహిస్తుంది.

- ఎ.ఆర్.సింధు



సెక్రటరీ (సిఐడియం)



## మార్చి 26 బండ్ జయప్రదం కోసం రెండేబుల్స్



## మార్చి 26 బండ్





## ప్రమాదంలో పవర్ గ్రిడ్

పవర్ గ్రిడ్ వర్క్స్ యూనియన్ జాతీయ కార్యదర్శి స్వదేశ్ దేవ్ రాయ్ ఆందోళన వ్యక్తం చేశారు. పవర్ గ్రిడ్ వర్క్స్ యూనియన్ సౌత్ రీజియన్ - 1 (సిఐటియు అనుబంధం) మహాసభ నూతన కార్యవర్గం మార్చి 28న నున్నలోని పవర్ గ్రిడ్ ప్రాంగణంలో జరిగింది. ఈ కార్యక్రమానికి సిఐటియు జాతీయ అధ్యక్షురాలు కె. హేమలత, దేవ్ రాయ్ ముఖ్య అతిథులుగా

కంటే తగ్గితే ప్రైవేట్ చేతుల్లోకి వెళ్తుందన్నారు. పవర్ గ్రిడ్ ను ప్రైవేటీకరణ కాకుండా కాపాడుకోవాలని పిలుపునిచ్చారు.

హేమలత మాట్లాడుతూ ప్రైవేటీకరణకు వ్యతిరేకంగా పోరాడుతున్న వారికి విద్యుత్ రంగ కార్మికులు కూడా మద్దతు నివ్వాలని పిలుపునిచ్చారు. ప్రైవేటీకరణకు వ్యతిరేకంగా ఐక్య పోరాటాలు చేస్తేనే కేంద్ర ప్రభుత్వం దిగి వస్తుందన్నారు. విశాఖ ఉక్కు, ప్రైవేటీకరణకు వ్యతిరేకంగా ఉద్యోగులు ఇచ్చిన 'అమ్మేది-ఎవడూ కొనేది - ఎవడూ' నినాదంతో ముందుకెళ్లాలని తెలిపారు. పోరాటాలు, త్యాగాలతో సాధించుకున్న కార్మిక హక్కులను సైతం మోడీ సర్కార్ హరిస్తోందని విమర్శించారు. ప్రైవేటీకరణకు వ్యతిరేకంగా బ్యాంకు, బీమా ఉద్యోగులు ఆందోళనలు చేస్తున్నారని పేర్కొన్నారు. గడిచిన ఆరేళ్లలో అనేక పోరాటాలు, సమ్మెలు, ఆందోళనలు జరిగాయని తెలిపారు. ఈ సమావేశంలో సిఐటియు కార్యదర్శి ఎం.బాలకాశి,

యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర అధ్యక్షులు సూరిబాబు, సిఐటియు తెలంగాణా కార్యదర్శి భూపాల్ తదితరులు పాల్గొన్నారు.



అధ్యక్ష, ప్రధాన కార్యదర్శులుగా ఇ.తాతారావు, ఎస్.కె.బాజీ

పవర్ గ్రిడ్ వర్క్స్ యూనియన్ మహాసభ నూతన కార్యవర్గాన్ని ఎన్నుకుంది. అధ్యక్ష, ప్రధాన కార్యదర్శులుగా ఇ.తాతారావు, ఎస్.కె.బాజీ, గౌరవాధ్యక్షులుగా కె.హేమలత, ఉపాధ్యక్షులుగా సీహెచ్ సురేష్, సీహెచ్.జయంత్ రెడ్డి, కార్యదర్శులుగా సయ్యద్ అబ్దుల్లా, కె.పాండ్యన్, కోశాధికారిగా పి.నారాయణ్ స్వామి ఎన్నికయ్యారు.

## రైల్వేరంగం ఉద్యమ వార్తలు


మార్చి 8 అంతర్జాతీయ మహిళా దినోత్సవం సందర్భంగా విజయవాడ, గుంటుపల్లి, తిరుపతి తదితర చోట్ల రైల్వే కాంట్రాక్ట్ మహిళా కార్మికులతో ర్యాలీలు-సభలు జరిగాయి. ద.మ.రైల్వే విజయవాడ చీఫ్ హెల్త్ ఇన్ స్పెక్టర్ ఆఫీస్ నుండి రైల్వే స్టేషన్ వరకు ర్యాలీ అనంతరం సభ. గుంటుపల్లి వ్యాగన్ వర్క్స్ షాపు(విజయవాడ) మెయిన్ గేట్ వద్ద ర్యాలీలు జరిగాయి. తిరుపతి కోచింగ్ డిపో వద్ద ర్యాలీ జరిగింది. ఈ ర్యాలీలు-సభల్లో రైల్వే కాంట్రాక్ట్ వర్క్స్ యూనియన్ అధ్యక్షులు - సిఐటియు రాష్ట్ర కమిటీ సభ్యులు కా.వి.వి.ఎల్ నరసింహులు, ఎ.పి అంగన్ వాడీ వర్క్స్ యూనియన్ రాష్ట్ర ప్రధాన కార్యదర్శి కా.సుబ్బరావమ్మ, ఎ.పి ఆశా వర్క్స్

యూనియన్ రాష్ట్ర ప్రధాన కార్యదర్శి కా.కె.ధనలక్ష్మి, ఎ.కమల గార్లు మాట్లాడారు. రైల్వే మహిళా కాంట్రాక్ట్ కార్మిక నాయకులు శ్రీమతి వై. ఆదిలక్ష్మి, కె.వెంకటలక్ష్మి, కె.పద్మావతి, పత్రారాణి, సైదాబీ తదితరులు పాల్గొన్నారు.

రైల్వే కాంట్రాక్ట్ కార్మికులందరికీ బకాయిపడిన జీతాలు, ఎరియర్స్, చెల్లించా లని నెల మొత్తం పనిదినాలు కల్పించి ఉద్యోగభద్రత ఉపాధి కాపాడాలని డిమాండ్ చేస్తూ విజయవాడ, విశాఖపట్నం, రేణి గుంట, తిరుపతి తదితర చోట్ల మార్చి మొదటి వారంలో డీఆర్ఎం ఆఫీసులు, రైల్వే స్టేషన్స్ వద్ద ధర్నాలు జరిగాయి. ఈ కార్యక్రమంలో సిఐటియు రాష్ట్ర కమిటీ సభ్యులు వి.వి.ఎల్

నరసింహులు ఎస్.చందుబాబు, వై.ఆదిలక్ష్మి (విజయ వాడ), పిమునిరాజ్ (తిరుపతి) తదితరులు మాట్లాడారు.



రైతు సంఘాల పోరాటాలకు




మద్దతుగా అన్ని కేంద్ర కార్మికసంఘాలు ఇచ్చిన పిలుపు మేరకు విజయవాడ రైల్వే స్టేషన్ వద్ద రైల్వే కాంట్రాక్ట్ వర్క్స్ యూనియన్ (సిఐటియు) ఆధ్వర్యంలో ప్రదర్శన- సభ జరిగాయి.



# కేంద్ర ప్రభుత్వం తీసుకొచ్చిన నాలుగు లేబర్ కోడ్లు రద్దు చేయాలని ప్రతులు దగ్గం



మెనూ చార్జీలు, వేతనాల కోసం మిడ్డేమీల్ వర్కర్ల ధర్నా



విశాఖ స్టీల్ ప్లాంట్ కు వ్యతిరేకంగా కలెక్టరేట్ ముట్టడి



కోవిడ్ వారియర్స్ ధర్నా



వేతనాల బకాయిల కోసం పారిశుధ్య కార్మికుల ధర్నా



# సర్వ సంపూర్ణ ప్రైవేటీకరణ జ్వరంతో బడ్జెట్

- స్వదేశీదేవరాయ

ప్రభుత్వ రంగ సంస్థలకు సంబంధించి 2021-22 బడ్జెట్లో సవరించి ప్రతిపాదించిన విధానం మొత్తం కేంద్ర సంస్థలను పూర్తిగా ప్రైవేటీకరించే దిశలో ఉంది. ఇది కేవలం కేంద్ర ప్రభుత్వ రంగ సంస్థల (సీపీఎస్యూ)లో వాటాల ఉపసంహరణ మాత్రమే కాదు, అచ్చమైన ప్రైవేటీకరణ ప్రక్రియ. పి.వి.నరసింహారావు నాయకత్వంలోని కాంగ్రెస్ ప్రభుత్వం మన్మోహన్ సింగ్ ఆర్థిక మంత్రిగా ఈ వాటాల ఉపసంహరణ కార్యక్రమం మొదలెట్టింది.

వాజ్పేయి నాయకత్వంలో ఎన్డీఏ ప్రభుత్వం వచ్చాక ఈ పెట్టుబడుల ఉపసంహరణను పచ్చి ప్రైవేటీకరణగా మొండిగా కొనసాగించింది. ఎంత వరకూ వెళ్లారంటే పెట్టుబడుల ఉపసంహరణకు ప్రత్యేకంగా ఒక మంత్రిత్వ శాఖనే ఏర్పాటుచేశారు. పెట్టుబడుల ఉపసంహరణతో పాటు వాజ్పేయి ప్రభుత్వం డజనకు పైగా సీపీఎస్యూలను నూటికి నూరుపాళ్లు తెగనమ్మింది.

## వినాశకర పోకడ

ఇప్పటి వరకూ పెట్టుబడుల ఉపసంహరణ ఐపీవో, ఈపీవో, ఓఎఫ్ఎస్, ఈటీఎఫ్ వంటి వాటి ద్వారా జరుగుతుండేది. మళ్లీ కొనేయడం, వేలం, చివరగా వ్యూహాత్మక అమ్మకం జరిగేవి. ఇప్పుడు సవరించిన విధానం పూర్తిగా, నేరుగా ప్రైవేటీకరణకు ఉద్దేశించింది. వివిధ పద్ధతుల్లో మార్గాల్లో పెట్టుబడుల ఉపసంహరణ ఇప్పుడు వెనక్కు నెట్టబడింది. పరిశ్రమలను కీలక కీలకేతరమైనవిగా విభజించడం కనికట్టు మాత్రమే. రాష్ట్రాలు కూడా తమ ఆధ్వర్యంలోని పీఎస్యూలను అమ్మేసే విధంగా ప్రోత్సహించే పేరిట మోడీ ప్రభుత్వం సమాఖ్య స్వతంత్రాన్నీ హరిస్తోంది. రాష్ట్ర ప్రభుత్వాలు పీఎస్యూలను అమ్మేలా ఒత్తిడి పెడుతోంది.

ముందుగా ఎంపిక చేసిన, గుర్తించిన సీపీఎస్యూలను వేగంగా వదిలించుకోవడం కోసం కేంద్రం ప్రైవేటు నిపుణులతో సహా ఒక స్వతంత్ర యంత్రాంగాన్ని ఏర్పాటు చేయనున్నట్లు వార్తలు వచ్చాయి. ఐపీఎస్ అధికారుల (మంత్రిత్వ శాఖల కార్యదర్శులు) పని తీరు బాగా లేదని ప్రధాని మోడీ పార్లమెంటు తాజా సమావేశాల్లో మాట్లాడిన నేపథ్యంలోనే ఇది జరుగుతున్నదని గమనించాలి. తమ శాఖల ఆధ్వర్యంలోని సంస్థలను ప్రైవేటీకరించడంలో వారు దూకుడుగా వ్యవహరించడం లేదనేది ఆయన ఆగ్రహానికి కారణం.

ప్రైవేటీకరణకు సంబంధించి సవరించిన విధాన ప్రకటన ప్రకారం ఇప్పుడు ప్రధానంగా రెండు సాధనాల ద్వారా జరుగుతోంది. మొదటిది-ఉత్పత్తి తయారీ సర్వీస్ రంగాల్లోని సీపీఎస్యూలను నేరుగా అమ్మేయడం, రెండవది-ఆస్తుల నగదీకరణ (అమ్మి నగదు చేసుకోవడం) పేరుతో... భూమిని, ప్రాతిపదిక సదుపాయాలనే వాటిని విక్రయించడం. రకరకాల పేర్లతో, పద్ధతులతో ప్రైవేటీకరణ సాగించడం ప్రజలను మోసగించడం తికమక పెట్టడం తప్ప మరోటి కాదని గుర్తించాలి. ఎందుకంటే చివరకు జరిగేది ప్రైవేటీకరణ తప్ప మరేమీ కాదు. మరో విధంగా చెప్పాలంటే ప్రభుత్వ రంగ సంస్థలను ముక్కలు ముక్కలుగా అమ్మడమన్న మాట.

2021-22 కేంద్ర బడ్జెట్ పెట్టుబడుల ఉపసంహరణ, ప్రైవేటీకరణ ద్వారా రూ.లక్షా 75 వేల కోట్లు సేకరించాలని లక్ష్యం పెట్టుకుంది. ఇదేగాకుండా రెండు ప్రభుత్వ రంగ బ్యాంకులను అమ్మడం ఎల్ఐసీలో ఐపీవో తీసుకురావడంతో సహా ప్రైవేటీకరణ దిశలో అనేక చర్యలు ప్రకటించింది. అలాగే విద్యుత్ పంపిణీని పెద్ద ఎత్తున ప్రైవేటీకరించాలని తలపెట్టింది. విద్యుచ్ఛక్తి పంపిణీ ప్రైవేటీకరణ (సవరణ)-

2021 బిల్లును ఇప్పటికే ప్రజలకు అందుబాటులో ఉంచింది. ఆస్తుల నగదీకరణ అంటే ఏమిటో ఆర్థికమంత్రి నిర్మలా సీతారామన్ నిర్దిష్టంగా ప్రతిపాదించారు. బడ్జెట్లో ఇందుకోసం ఒక మార్గం పేర్కొన్నారు. 2021 నుంచి 2024 వరకూ ఉన్న కాలాన్ని ఒక ముద్దగా పరిగణించి ఈ దశలో రూ.2.5 లక్షల కోట్లు రాబట్టాలని ప్రతిపాదించారు.

## జాతీయ నగదీకరణ మార్గం

వివిధ మంత్రిత్వ శాఖలు జాతీయ నగదీకరణ మార్గంలో చేర్చవలసిన ఆస్తులను గుర్తించి సమాచారం పంచుకోవాలని నీతి ఆయోగ్ చెప్పింది. ఇందుకోసం కార్యదర్శుల కీలక బృందం ఒకటి ఏర్పాటైంది. ఈ బృందం గత నెల సమావేశమై 2021-22లో అమ్మి సొమ్ము చేసుకోవాల్సిన ఆస్తుల జాబితా తయారుచేసింది.

న్యూఢిల్లీలోని ప్రతిష్టాత్మక నెహ్రూ స్టేడియంను ప్రైవేటీకరించేందుకు గాను ఒక సలహాదారును నియమించే ప్రక్రియను వేగవంతం చేయవలసిందిగా ఆ కార్యదర్శుల బృందం క్రీడా మంత్రిత్వ శాఖను కోరింది. ఆ స్టేడియంను నిర్వహణ, వాణిజ్యం ఒప్పందం కింద లీజుకు ఇస్తారని చెబుతున్నారు. 2021-22లో పౌర విమానయాన మంత్రిత్వ శాఖ ఆస్తుల అమ్మకం కింద ఢిల్లీ, ముంబాయి, బెంగళూరు, హైదరాబాద్ ఎయిర్పోర్టులను పూర్తిగా అమ్మేయాలని ప్రతిపాదించారు. అంతేకాకుండా 13 ఎఎ-1 ఎయిర్పోర్టులను ఓఎండీఏ (ఆపరేషన్స్, మేనేజ్మెంట్, డెవలప్మెంట్ ఒప్పందం) కింద నగదీకరిస్తారు. ఎనిమిది మంత్రిత్వ శాఖల కింద ఉన్న ప్రభుత్వ రంగ సంస్థలుగాక అనేక ఇతరమైనవి కూడా ఆస్తుల ప్రైవేటీకరణ జాబితాలో ఉన్నాయి, బొగ్గు, గనులు, పర్యాటకం, గృహ నిర్మాణం పట్టణ వ్యవహారాల మంత్రిత్వ శాఖలను కూడా ఈ ప్రైవేటీకరణ జాబితాలో చేర్చవచ్చు.



మీడియా చెబుతోంది.

### ప్రైవేటీకరణ అర్థశాస్త్రం

ప్రైవేటీకరణ దాడితో ముడిపడిన ఆర్థిక విషయాలు కూడా అర్థం చేసుకోవడం అవసరం. పెట్టుబడిదారీ విధానంలో క్రమానుగతంగా వస్తున్న సంక్షోభపు ప్రస్తుత పరిస్థితితో దాన్ని కలిపి చూడాలి. ఇది అమెరికాలో ఆర్థిక దివాళాతో ముడిపడి ఉన్న సంక్షోభం కూడా. కోవిడ్-19 వ్యాప్తికి ముందే దేశ ఆర్థిక పరిస్థితి అన్ని విధాలా దెబ్బతిని ఉందనేది అంకెలు చెప్పే నిజం. దేశంలో ఆర్థికంగానూ భౌతికంగానూ ఎప్పుడు ఎలాంటి సంక్షోభం వచ్చినా సీపీఎస్యూలను అమ్మేసి ప్రభుత్వాన్ని ఆదుకోవాలనే ఒత్తిడి వస్తుంటుంది. ఇది ఎప్పటి నుంచి మొదలైందో చెప్పలేంగానీ ఉదాహరణలు అసంఖ్యాకంగా ఉన్నాయి. కోవిడ్ వ్యాప్తి ఇందుకు మినహాయింపు కాదు.

సీపీఎస్యూలను అమ్మి నగదు రాబట్టేందు కోసం మోడీ ప్రభుత్వం ఇప్పటి వరకూ సంపద్యంతమైనవిగా ఉన్న ప్రభుత్వ సంస్థలను చావు దెబ్బకొడుతోంది. పి.ఎం.కేర్స్ ఫండ్, విపరీతమైన స్థాయిలో డివిడెండ్లను, పన్నులను, సుంకాలను రాబట్టాలని కాపెక్స్కు ఆర్థిక లక్ష్యాలు నిర్దేశించడం కూడా మరింత దిగ్రాంతి కలిగించే నిజాలు.

ఓఎన్జీసీ కథ మరింత దిగ్రాంతికరమైంది, నవరత్నాల్లో అగ్రస్థానంలో ఉన్న సీపీఎస్యూ అది. అత్యంత కీలకరంగంలో పనిచేస్తోంది. అయినా ఓఎన్జీసీని కూడా మోడీ ప్రభుత్వం హెచ్పీసీఎల్ను గుజరాత్ పెట్రోలియం కార్పొరేషన్ను కొనుగోలు చేసి తీరాలని శాసించింది. ఈ కార్పొరేషన్ ఆయన ముఖ్యమంత్రిగా ఉన్న కాలంలో ప్రారంభమైంది. ఈ అనవసరమైన కొనుగోళ్ల కోసం ఓఎన్జీసీ రూ. 25 వేల కోట్ల నగదు నిల్వ చెల్లిపోవడమే గాక మార్కెట్లో రూ. 24 వేల కోట్ల రుణం తెచ్చుకోవలసి వచ్చింది. 2013-14లో ఓఎన్జీసీ నగదు, నగదుతో సమానమైన విలువ కలిపి రూ. లక్షా ఏడు వేల కోట్ల

మిగులు ఉండేది. కానీ ఇప్పుడు అది మార్కెట్లో అప్పులపాలవడమేగాక పని చేసేందుకు కూడా పెట్టుబడిలేని పరిస్థితి ఏర్పడింది. ఉత్తరోత్తరా ఓఎన్జీసీ చమురు తవ్వకం కోసం చేసే వ్యయం 2004-2020 మధ్య 13.7 శాతం క్షీణించింది. ఫలితంగా చమురు ఉత్పత్తి పడిపోయింది. మోడీ సర్కారు ప్రభుత్వ రంగ సంస్థల నుంచి నిధులు గుంజే విధానం పర్యవసానమిది.

‘పి.ఎం.కేర్స్’కు నిధులు ఇవ్వాలని... 55కు పైగా సీపీఎస్యూలు ఒక విధంగా ఒత్తిడికి గురయ్యాయి. 38 సీపీఎస్యూల మొత్తం విరాళం రూ. 2,10,500 కోట్లు ఉంటుందని అంచనా. కోవిడ్ రాకముందే ఆర్థిక సంక్షోభ పరిస్థితుల్లో మంత్రి నిర్మలా సీతారామన్ 32 మంది సీపీఎస్యూల అధినేతలను పిలిచి పెట్టుబడి వ్యయ సేకరణ వేగవంతం చేయాలని ఆదేశించారు. ప్రభుత్వం భారీ ప్యాకేజీలిచ్చినా ప్రైవేటు రంగం పెట్టుబడులు ఉపసంహరించుకోవడం ఇందుకు కారణమైంది. ఇప్పుడు సంక్షోభానికి కోవిడ్ ఆజ్యం పోయడంతో దేశ పరిస్థితి ఘోరంగా తయారైంది. మరోసారి 2020 జులై 7న ఆమె 23 సీపీఎస్యూల సీఎండీలతో సమావేశమై మళ్లీ ఇదే చెప్పారు. ప్రభుత్వ సంస్థల్లో వాటాలను తగ్గించుకోవడం రెవెన్యూ కోసమే కాదు. ప్రైవేటుకు చోటు కల్పించేందుకు అదో మార్గం అని నీతి ఆయోగ్ ఉపాధ్యక్షులు రాజీవ్ కుమార్ సూటిగానే స్పష్టంగా చెప్పారు.

తమ హయాంలో ప్రైవేటు పెట్టుబడికి స్వర్గధామం లాంటిదని ద్రవ్య పారిశ్రామిక పెట్టుబడిదారులకు నమ్మకం కలిగించడం కూడా మోడీ ప్రభుత్వ రాజకీయ సైద్ధాంతిక క్రీడలో భాగమే. ప్రభుత్వ రంగం అన్న ప్రసక్తి లేకుండా చేసే నయా ఉదారవాద సిద్ధాంతానికి మోడీ ప్రభుత్వం అంకితమైందనేది బాహటంగా కనిపిస్తున్న విషయం. తాను పూర్తిగా ప్రైవేటు రంగానికి కట్టుబడి వున్నానని మోడీ ప్రభుత్వం నిర్వచనంగా చెప్పదల్చుకుంది. ఆసియా పసిఫిక్ ప్రాంతంలో సామ్రాజ్యవాదానికి అత్యంత

విశ్వాసపాత్రమైన ఏజెంటు పాత్రలో తన ప్రస్తుత స్థానాన్ని మరింత బలోపేతం చేసుకోవాలని పాలక పక్షం భావిస్తోంది. చైనా చుట్టూ సాగుతున్న ఆర్థిక రాజకీయ సైనిక కార్యక్రమాలు ఈ మొత్తం విధాన చట్రంలో భాగాలు తప్ప విడిగా జరుగుతున్నవి కాదని అర్థం చేసుకోవాలి.

ప్రభుత్వ రంగంపై దాడి మరింత తీవ్రమయ్యేకొద్దీ దాన్ని ఎదుర్కొనే ప్రతిఘటన కూడా మరింత శక్తివంతంగా దృఢంగా సాగవలసి ఉంటుంది. ఈ రోజున ప్రైవేటీకరణ కోసం మోడీ ప్రభుత్వం సాగిస్తున్న వినాశకరమైన బరితెగింపుపై అవగాహనా పూర్వక శాస్త్రీయ విశ్లేషణ చేయాల్సి ఉంది. దేశానికి, ప్రజలకు శత్రువులైన వారిని ఓడించేందుకు కట్టుబడి అంకితభావంతో సుసంఘటితంగా ప్రభుత్వ రంగ కార్మికులు ఉద్యమించాల్సి ఉంటుంది. ఈ ప్రయత్నాన్ని సరైన రీతిలో విశదీకరించాల్సి ఉంటుంది. ఇదే నేటి తక్షణ అవసరం.

ఒకటైతే నిశ్చయంగా చెప్పొచ్చు. దేశంలో గనక ఐక్య పోరాటాలు, సమ్మెలు జరిగివుండకపోతే... ప్రభుత్వ రంగ విధ్వంసం, కార్మిక హక్కులపై దాడి ఊహించలేనంత తీవ్రంగా విస్తారంగా సాగివుండేది. ఈ ఐక్య పోరాటాలు ఉద్యమాల కారణంగా... మోడీ ప్రధానిగా ఉన్న ఎన్డీఏ ప్రభుత్వం తన విధ్వంసకర చర్యలను వదులుకోవడం, ఏదో మేరకు వాయిదా వేసుకోవడం తప్పనిసరైంది. రాబోయేకాలంలో ప్రభుత్వ రంగ పరిరక్షణ ఉద్యమాన్ని అన్ని వైపులా బలంగా విస్తరించాల్సి ఉంటుంది. ఉద్యోగుల కోసమే గృహ దేశ ఆర్థిక సార్వభౌమత్వం కోసం కూడా పోరాడటం కచ్చితంగా అవసరం. మన ఆర్థిక వ్యవస్థలో ప్రభుత్వ రంగాన్ని లేకుండా చేసే వినాశకరమైన పథకాలకు వ్యతిరేకంగా ఆర్థిక, రాజకీయ, సైద్ధాంతిక అవగాహన పెంచడం ద్వారా అత్యధిక జనబాహుళ్యాన్ని నమీకరించి నమరం చేయవలసి ఉంటుంది. విస్తృతమైన సమరశీల పోరాటాలకు సమాయత్తం కావలసి ఉంటుంది.





## దొంగలు పడ్డారు!

ఒక కవి ఇంట్లో

దొంగలు పడ్డారు!

ఆరు వారాల నగలు

మూడు లక్షల నగదు

ఐదు పుస్తకాలు పోయాయి!!

పుస్తకాలది ఏముందయ్యా...

నగలు నగదు చోరీ జరిగిందని కేసు నమోదు చేసుకున్నాడు పోలీసు.

పోలీసుల దర్యాప్తు జరుగుతోంది.. నెలలు గడుస్తున్నా జాడలేదు... ఇక వడిసెను సుమతీ అనుకున్నాడు కవి....

ఐదు నెలల తర్వాత ఇంటికి ఒక పార్సల్ వచ్చింది.. అందులో నగలు నగదు భద్రంగా పంపించారెవరో... కవి గారి భార్య పిల్లలు వాటిని కళ్ళకు అడ్డుకుని ఆనందించారు...

పుస్తకాలు పోతే పోయినాయి.. సొమ్ము దొరికింది అంతేచాలు అన్నారు భార్యపిల్లలు..

ఆ పుస్తకాలు నా పంచప్రాణాలు అన్నాడు కవి...

“పోద్దురు బడాయి”

“పదేళ్లు కష్టపడి ఐదు పుస్తకాలు రాశానే... అవి నా పంచప్రాణాలు... పంపించినవాడు పుస్తకాలు పంపించి... నగదు నగలు పంపించకపోయినా బాధపడక పోయేవాడిని... కష్టపడితే సొమ్ము సంపాదించగలను.. మళ్ళీ ఆ పుస్తకాలు రాయలేనే... అవి సరస్వతీ దేవి

అమ్మవారు” ఏడ్వడం మొదలెట్టాడు.

“నీ పుస్తకాలు సరస్వతీదేవీ ఐతే.. నా నగలు నగదు సాక్షాత్తు లక్ష్మీదేవి.. ఆ దొంగవడో పిచ్చోడు” ఆనంద పడింది.



ఇంతలో ఆ పార్సల్లో ఒక కవర్ కనిపించింది. దాన్ని చించి అందులోని చీటీ ఆసక్తిగా చదవడం ప్రారంభించింది ఆవిడ.

కవి గారికి

నమస్కారములు...

బీరువా తాళాలు పగులగొట్టి చూశా.. నగలు నగదు పక్కన పుస్తకాలు కనిపించగానే ఇవేవో ఖరీదైనవని భావించి దోచుకెళ్లా.. బీరువాలో ఎందుకు దాచారు... వీటిలో నిధి రహస్యాలు

ఏమైనా ఉన్నాయేమోనని ఓపిగ్గా వాటిని చదివా.. నగదు నగలుకన్నా గొప్ప నిధి దొరికింది.. అది జ్ఞాన నిధి.. తప్పు చేశానని తెలుసుకున్నా..

ఈ లోగా నాభార్య

పాతికవేలు ఖర్చుచేసింది.. చమటోడ్డి సంపాదించి కొద్దినెలల్లో మనియార్థర్ చేస్తా.. డబ్బుతో పాటు పుస్తకాలు పంపిస్తా.. ఐతే వాటి జిరాక్స్ ప్రతులు మాత్రం తీసుకుని నావద్ద ఉంచుకుంటా... వాటిని మా పిల్లలతో పాటు తోటివారితో చదివిస్తా.. ఒకవేళ పుస్తకాలు దొంగిలించకపోతే నగలు నగదు తిరిగి పంపించేవాడినికాదు.. ఇప్పుడు నా దృష్టిలో నగలు నగదు కన్నా పుస్తకాలే విలువైనవిగా కనిపిస్తున్నాయి... ఈ రోజు నుంచి

దొంగతనాలు మానేస్తున్నా... పుస్తకాలు అచ్చేసుకునేందుకు తోచిన డబ్బు కూడా మీకు పంపించే ప్రయత్నం చేస్తా...

ఇట్లు

దొంగతనాలు మానిన దొంగ

ఇప్పుడు కవి ముఖంలో ఆనందం..

ఆయన భార్య ముఖంలో ఆలోచనలు

లక్ష్మీదేవి గొప్పదా?

సరస్వతీ దేవి గొప్పదా?



## తాలి పార్లమెంటులో డాక్టర్ చెలికాని రామారావు

వి.విజయకుమార్, రావు కృష్ణారావు గారు ఓ సందర్భంలో చెలికాని రామారావు గారి గురించి చెబుతూ 'ఆయన నాకు దేవుడు' అన్నారు. మార్క్సిస్టులు గానీ, నాస్తికులు గానీ అవిశ్వాసులు గానీ ఆ పదాన్ని వాడటానికి సంశయించడం చూస్తాం. అసలు దేవుడు లాంటి మనుషులు ఉంటారా? వుంటారు. ఎక్కడ చూసినా వాళ్ళే ఉంటారు! కానీ ఒక సుందరయ్య లాంటి దేవుడో, చెలికాని రామారావుగారి వంటి దేవుడో మాత్రం ఉండే అవకాశమే లేదు, ఎందుకంటే మానవుడు కల్పించి రాసుకున్న కట్టుకథల్లో కనబడే దేవుళ్ల గుంపంతా తిరుగుబోతులు, విషయాలంపటులు, రవ్వంత కనికరం లేనివాళ్ళు.

అందుకే పేదవాళ్ళపట్ల సానుకూలమైన వైఖిరి లేని దేవుడితో పోల్చడం సుతరామూ నప్పదు! అందుకే మార్క్సిజం నేర్చుకున్న మనిషి మానవ సమాజపు అజ్ఞానాంధకారం లోనుంచి పుట్టుకొచ్చిన దేవుడి కంటే ఉన్నతుడిగా, దేవుడికి కూడా ఆపాదించలేనంత గొప్ప గుణాలతో ఉండటం చూస్తాం. గొప్ప గుణాలంటే, నిస్వార్థంగా, తనకంటే పరుల మేలు కోరే విధంగా, భజనలు చేసేవారికి దూరంగా ఉండడం.

ఇవి దేవుళ్ళకు అసాధ్యం కాబట్టి చాలామంది మార్క్సిస్టు ఆలోచనాపరులు ఉన్నతంగా ఉండటం ఆన వాయిదీ!!

చెలికాని రామారావు గారి లాంటి వ్యక్తుల గురించి తెలుసుకోవడం కంటే గొప్ప ఎడ్యుకేషన్ ఒక మార్క్సిస్టు ఆలోచనా పరుడికి ఇంకేదో ఉంటుంది అనుకోను. సైద్ధాంతిక జ్ఞానం మనిషిని మనిషిగా మార్చకపోతే దాని విలువ శూన్యం. మార్క్సిజం సిద్ధాంతం కాదు ఆచరణ అన్నది అందుకే! ఆచరణలో చూపే మార్క్సిస్టులు ఎందరికో స్ఫూర్తి ప్రదాతలు. కమ్యూనిస్టు అనగానే అవును ఏ 'సుందరయ్య' గారో తప్ప అనడం ఆనవాయితీ. ఎందుకంటే

ఆచరణాత్మక జీవితాన్ని గడిపే వారి ప్రభావం అంతా ఇంతా కాదు!

రావు కృష్ణారావు గారనే ఈ వారాల బ్యాంబు లాంటి అబ్బాయి, అన్నం తిని లేచిపోతే, తిన్న పళ్ళాన్ని స్వయంగా చెలికాని రామారావు గారు కడిగేవారట! అంతేకాదు అర్ధరాత్రి ఆస్మాటిక్ వీజింగ్ తో ఊపిరాడకుండా ఆయాసపడుతుంటే సూది మరిగించి ఇంజెక్షన్ చేసేవారట! కంభంపాటి, ఏటుకూరి, రాజేశ్వరరావు, భీం రెడ్డి, సుందరయ్య గారి లాంటి వాళ్ళు వచ్చి వెళ్లే ఇంట్లో సైతం, బయట నిలబడ్డ డ్రైవర్ కు, వంట చేసిన మనిషికి ముందు ఆహారం అందిందో చూసేవారట! కొడుకు డాక్టరు స్టాలిన్ కు స్కూటర్ కు డబ్బులు అవసర పడ్డాయో! అప్పుడే ఏదో కొంత సొమ్ము రామారావు గారికి వచ్చింది. దాన్ని వారు కొడుక్కి ఇవ్వకుండా ఒక పేద కుటుంబ అవసరార్థం ఇచ్చేశారు. కొడుక్కి ఇవ్వడం కంటే ఒక పేదంటికి సాయం చేయడం అవసరం అనుకున్నారు రామారావు గారు! భార్య కమలమ్మ గారు చివరి దశలో పూర్తిగా మంచానికే పరిమితమయినప్పుడు కమోడ్ కూడా తనే స్వయంగా శుభ్రపరచడం చేసేవారట, రాత్రిపూట మేల్కొని ఉంటూ సేవలు చేసేవారట!

గొప్ప గొప్ప నాయకులు కెమేరాల ముందు చేసే చాలా పనులు ఇటువంటి వారికి సర్వసాధారణమయిన విషయాలు. సుందరయ్య గారు పార్లమెంటుకు సైకిలెక్కి వెళ్లినా, కుంజా బొజ్జి గారు గుడిసెలో వున్నా రాజయ్య గారు నడిచివెళ్లినా, గుమ్మడి నరసయ్య గారు బస్సెక్కినా, వెనకా ముందూ, కెమేరాలు పెట్టారో లేదో వారికి అక్కర్లేదు. వారి జీవన శైలి ప్రజలతో మమేకమైనప్పుడు, ప్రజలతో ఉన్నప్పుడు ఒక కమ్యూనిస్టు ఎలా ఉండాలో అలానే ఉన్నంతకాలం వారికి ప్రజా హృదయాల్లో నుస్థిరమయిన స్థానం ఉంటుంది.

ఆయన్ని ఆహ్వానించడానికి ఒరిస్సా లోని ఒక కుగ్రామం వెళ్ళినప్పుడు ఆయన ఒక చిన్న తాటాకు గుడిసెలో, ఒక నులక మంచం మీద పడుకొని, తాటాకు విననకర్ర తో విసురుకుంటూ ఉన్నారు. సమ్మోహన మైన ఇంగ్లీష్ లో కొన్ని గంటలు మాట్లాడుతూనే ఉన్నారు. కనీసం రెండుసార్లు ఉరిశిక్ష పడిన విప్లవకారుడు ఆయన!

గొప్ప వ్యక్తుల జీవితాలు నిజానికి చాలా గొప్ప పుస్తకాలకంటే కూడా ప్రభావితం చేస్తాయి. ఫిడెల్ కాస్ట్రో తను స్నానాల గదిలోకి వృద్ధావ్యంలో కూడా నీళ్లు మోసుకు పోయేవాడనీ, స్టాలిన్ తన పాత చెప్పుల్ని విడవకుండా తొడుక్కునే వాడనీ, ఛాటే తన బట్టల్ని స్వయంగా ఉతుక్కునే వాడనీ, ఇలా చెప్పుకుంటూ పోతే కొన్ని వందల ఉద్ఘాటనలు చూపొచ్చు.

1952 ఎన్నికల్లో కమ్యూనిస్టు పార్టీ తరపున కాకినాడ నుంచి తాలి పార్లమెంటు సభ్యులుగా చట్టసభలో అనేక అంశాలపై సాధికారికంగా సమగ్ర చర్చల్లో పాల్గొన్న చెలికాని రామారావు గారి ప్రసంగాలను కొన్నింటిని ఎంపిక చేసి ఒక పుస్తకరూపంలో తీసుకొచ్చారు. నిజానికిది ఒక మహత్తర క్రతువు. రామారావు గారి అధ్యయనం, విషయవరిజ్ఞానం, ఒక విషయంపై సాధికారికంగా మాట్లాడడం ఇవన్నీ ఒక ఎత్తైతే వాటిని తెలుగు పాఠకులకు చక్కని భాషలో అందించే ప్రయత్నం చేయడం మరో గొప్ప విషయం.

పుస్తకం చదువుతున్నంత సేపు ఇది అనువాదమేమో అనే స్పృహ కలగకుండా వీటిని అనువాదం చేశారు డా? ప్రకాశరావు గారూ, మరియు బి.యస్ శ్రీనివాస్ గారూ. ఎంతో ఆపేక్ష ఉంటే తప్ప ఇంత చక్కని అనువాదం సాధ్యం కాదు.

వి.విజయకుమార్

8555802596.



# మార్చి 26 భారత్ బండ్ జయప్రదం



పిఠాపురం ప్రకాశం (పాదిలి)



పాద్మకూరం



నంద్యాల



తూర్పు కృష్ణ



బిత్తూరు



పిఠాపురం గుంటూరు



పిఠాపురం దాతర్జీ



తిరుమల




పిఠాపురం ఆదర్శ



బంగాళు



## మార్చి 26 భారత్ బండ్ జయస్రందం







మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KLVO1A553
పుస్తకం పేరు	5025 లోకం
తారీఖు	08-08-23
ముందు అట్ట	Yes
వెనుక అట్ట	Yes
మొత్తం పేజీలు	37
పెద్ద సైజు పేజీలు	NO
ఖాళీ పేజీలు	NO
లేని పేజీలు	NO
తయారు చేసినది	Channarayana
పేజీలు విడదీసినది	manasa
స్కాన్ చేసినది	Mounika
వరీక్ష చేసినది	AMRUTHA
పేజీలు పరిచూసినది	
లైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	NO
పరిస్థితి	GOOD